

TO THE READER.

KINDLY use this book very carefully.  
If the book is disfigured or marked or  
written on while in your possession the  
book will have to be replaced by a new copy

**SRI PRATAP COLLEGE,**  
**SRINAGAR.**  
**LIBRARY**

Class No.

891.271

Book No.

R215

Accession No.

18805





# सत्याग्रह गीता

Satyagrah Gita

(Sanskrit Poetry)

पं. क्षमा राव

It. Kshama Rao

न. मा. त्रिपाठी प्रा. लि., मुम्बापुरी २

Library Sri Pratap College  
Srinagar



॥ श्रीगणेशाय नमः ॥

# सत्याग्रहगीता

पण्डिता सौ. क्षमा राव

तृतीयावृत्तिः

शा. श. १८७९

इ. स. १९५७

18805

प्रथमावृत्तिः १९३२ पॅरिसनगर्याम्

द्वितीयावृत्तिः १९५६ मुम्बापुर्याम्

तृतीयावृत्तिः १९५७ मुम्बापुर्याम्

ग्रन्थकर्त्र्या दुहित्रा

‘ लीला राव दयालु ’ इत्येतया

३७, न्यू मरिन लाइन्स, मुम्बापुरी १, इत्यत्र

प्रकाशिता ग्रन्थस्वामित्वस्य सर्वेऽधिकाराः

स्वायत्तीकृताश्च ।

मूल्यं रूपकद्वयमष्टा आणकाश्च

रु. २-८-०

‘ श्रीनिकेतन बाळकृष्ण ढवळे ’ इत्यनेन

मुम्बापुर्यो कर्णाटकमुद्रणालये मुद्रिता ।

॥ श्रीः ॥

# सत्याग्रहगीता

---

## प्रथमोऽध्यायः

गम्भीरो विषयः कार्यं श्रेष्ठः सत्याग्रहात्मकः ।  
कृत्स्ने जगति विख्यातः क मे लघुतमा मतिः ॥ १ ॥  
शब्दगौरवहीनाहं युद्धस्यैतस्य गौरवम् ।  
व्याख्यातुमसमर्थास्मि गुणैर्दिव्यैर्विभूषितम् ॥ २ ॥  
तथापि देशभक्त्याहं जातास्मि विवशीकृता ।  
अत एवास्मि तद्भातुमुद्यता मन्दधीरपि ॥ ३ ॥  
दुहिता शङ्करस्याहं पण्डितस्य क्षमाभिधा ।  
अक्षमापि कवेर्मार्गे श्रोतव्या वस्तुगौरवात् ॥ ४ ॥



भारतावनिरत्नाय सिद्धतुल्यमहात्मने ।

गान्धिवंशप्रदीपाय गीतिमेनां समर्पये ॥ ५ ॥

बहुवर्षाणि देशार्थं दीनपक्षावलम्बिना ।

कृपिकाणां सुमित्रेण कृतो येन महोद्यमः ॥ ६ ॥

यश्चापूर्वगुणैर्युक्तः पूज्यतेऽखिलभारते ।

सतां बहुमतो देशे विदेशेष्वपि मानितः ॥ ७ ॥

मनस्विनस्त्रयस्त्रिंशत्कोटिनृणां हितैषिणः ।

पुण्यं शुद्धात्मनः पुण्यात्सिद्धानां चातिरिच्यते ॥ ८ ॥

वीतरागो जितक्रोधः सत्याहिंसाव्रतो मुनिः ।

स्थितधीर्नित्यसत्त्वस्थो महात्मा सोऽभिधीयते ॥ ९ ॥

अपूर्वकीर्तियुक्तस्य निर्ममस्यानहङ्कतेः ।

माहात्म्यमस्य भूपानां वैभवादतिरिच्यते ॥ १० ॥

विनीततमवेषोऽसौ विलासविरतान्तरः ।

निर्धनान् महता दैन्येनातिशेते निजेच्छया ॥ ११ ॥

क्षुत्पिपासाभिभूतेषु ग्रामीणजनकोटिषु ।

अल्पान्नेन निजं देहमस्थिशेषं चकार सः ॥ १२ ॥

पुरा किलाफ्रिकाखण्डं भारतीया हि केचन ।

वाणिज्यव्यवसायार्थमगच्छन् परिवारिणः ॥ १३ ॥

अथ गच्छत्सु वर्षेषु पीडितास्ते निवासिभिः ।

बोरादिभिः सुगौराङ्गैः कृष्णवर्णदुराग्रहैः ॥ १४ ॥

तद्भयान्मोक्षमिच्छन्तो न्यायधर्मविशारदम् ।

महात्मानमयाचन्त साहाय्यं परमं जनाः ॥ १५ ॥

क्लेशार्तानां परं मित्रं सत्यवाग् गान्धिवंशजः ।

बान्धवानां विमोक्षार्थमाफ्रिकादेशमव्रजत् ॥ १६ ॥

जातमन्युः पराक्षेपाद् वसन् विंशतिवत्सरम् ।

स्वबन्धूनां हितार्थाय शत्रुभिर्युयुधेऽभयः ॥ १७ ॥

बोरादिभिर्विदेशीयाः पशुवत्ते खलीकृताः ।

त्रासिता नैकनिर्वन्धैर्दुःसहैः शासनाभिधैः ॥ १८ ॥

तेन विंशतिवर्षं हि सततं शान्तचेतसा ।

अनुद्वेगकरोपायैरुद्यमः साधुना कृतः ॥ १९ ॥

आङ्गल्लोकान् स विज्ञाप्य भारतीयपरिस्थितिम् ।  
अल्पं फलागमं दृष्ट्वा व्यसृजदेशमाङ्गलम् ॥ २० ॥

प्रौढेन वयसा युक्तोऽप्यानतः क्लेशसञ्चयैः ।  
न्यवर्तत निजं देशं दीनं दुर्भिक्षपीडितम् ॥ २१ ॥

ग्रामीणानां क्षुधार्तानां क्षेत्रे क्षेत्रेऽपि निर्जले ।  
दृष्ट्वास्थिपञ्जरान् भीमान् विपण्णोऽभूदयाकुलः ॥ २२ ॥

इतरैरवधूतानामन्त्यजानामवस्थया ।  
द्रवीभूतो महात्मासौ दीनानां गौतमो यथा ॥ २३ ॥

निर्धनत्वाज्जनुर्भूमेः पारवश्याच्च बान्धवाः ।  
तिरस्कृता भवन्तीति प्राज्ञेन किल निश्चितम् ॥ २४ ॥

वयमाङ्गलयुगे बद्धा भविष्यामोऽधिकाधिकम् ।

विवशा दुर्बलाश्चेति बोधितं दूरदर्शिना ॥ २५ ॥

इहाङ्गलैः स्थापितं राज्यं देशलुण्ठनलोलुपैः ।

इत्यस्थिपञ्जरा एव जनानामत्र साक्षिणः ॥ २६ ॥

अहो घोरमिदं पापमौदासीन्यं जनेषु वः ।

भोगैश्वर्यप्रसक्तानामतिनिन्द्यं यशोहरम् ॥ २७ ॥

किमुत्तरं कृतीनां वः परलोके प्रदास्यथ ।

इति राज्याधिकारस्थानपृच्छद्भीरचेतनः ॥ २८ ॥

स्ववान्धवानसौ पौरान्मोहसुप्तानबोधयत् ।

स्वधर्मः परमो धर्मो न त्याज्योऽयं विपद्यपि ॥ २९ ॥

कर्षकाणां स्थितिं तेषां कष्टमूलं च वेदितुम् ।

त्यक्तभोगो विपद्बन्धुग्रामे ग्रामे चचार सः ॥ ३० ॥

अनावृष्ट्या हते शस्ये दुर्भिक्षं समजायत ।

तस्मादथ कराधिक्यादीनानां कष्टसम्भवः ॥ ३१ ॥

मासषट्कं निरुद्योगा निवसन्ति कृषीवलाः ।

अत एव हि संवृद्धिर्दारिद्र्यस्य पदे पदे ॥ ३२ ॥

विधेयं तान्तवं तस्मादल्पलाभमपि ध्रुवम् ।

येन सुषूषयोगः स्यात्कालस्येति जगाद सः ॥ ३३ ॥

कुर्वन्तो नित्यमेवं हि स्वातन्त्र्यं प्राप्स्यथाचिरात् ।

स्वातन्त्र्याद्धि मनुष्याणां प्रियमन्यन्न विद्यते ॥ ३४ ॥

अथ चेत्तान्तवं धर्म्यं न करिष्यथ बान्धवाः ।

बद्धाः परयुगे नित्यं दासभावे निवत्स्यथ ॥ ३५ ॥

जीवन्तोऽपि न जीवन्ति परदास्यधुरन्धराः ।

पारतन्त्र्यमुदाराणां मरणादतिरिच्यते ॥ ३६ ॥

दासभावे स्थितैः कष्टं सोढव्यमतिदुस्सहम् ।

दासोऽश्नाति स्वकं खाद्यं काकशङ्की पदे पदे ॥ ३७ ॥

उत्तिष्ठत ततः शीघ्रं तान्तवे कुरुतोद्यमम् ।

पटकारो जनो येन प्रतिपद्येत तत्फलम् ॥ ३८ ॥

हस्तनिर्मितवासांसि प्राप्स्यत्येवं जनोऽखिलः ।

ततो देशोदयप्राप्तिरिति भूयो न्यवेदयत् ॥ ३९ ॥

## द्वितीयोऽध्यायः

अटता दक्षिणे देशे यत्नेन परिपश्यता ।

निर्जनो निर्जलो ग्रामः प्रतिपन्नो महात्मना ॥ १ ॥

कस्मिंश्चिद्विजने देशे सोऽपश्यत्काञ्चिदन्त्यजाम् ।

जीर्णाम्बरधरां दीनां कर्षिताङ्गीं मलीमसाम् ॥ २ ॥

अमङ्गलां च तां पश्यन्नुद्विग्नोऽभूद्दयाकुलः ।

मालिन्यं ते कुतो भद्र इति पप्रच्छ सादरम् ॥ ३ ॥

अर्थनग्रा च साऽवादील्लज्जानतमुखी मुनिम् ।

दीनानां दुःसहं कष्टं दुर्वोधं तात सुस्थितेः ॥ ४ ॥

दश वर्षाण्यहोरात्रं धृतं वस्त्रमिदं मया ।

जलाभावात् तन्नित्यं न शक्नोमि प्रमार्जितुम् ॥ ५ ॥



यदृच्छया जले प्राप्ते वस्त्रस्यार्धं प्रमार्जये ।  
शुष्केण वेष्टिता तेन शिष्टमर्धं च धावये ॥ ६ ॥

न शक्यं तज्जलाभावान्मार्जितुं च पुनः पुनः ।  
एकवस्त्रा कथं तात विमला स्यामहं वत ॥ ७ ॥

मद्वदर्धपरिच्छन्ना जनानां सन्ति कोटयः ।  
एकाहाराश्च कृच्छ्रेण धारयन्त्यो निजानमून् ॥ ८ ॥

अन्त्यजाया वचः श्रुत्वा करुणं करुणामयः ।  
अपनीय निजस्कन्धादुत्तरीयं ददौ मुनिः ॥ ९ ॥

अथ तां विस्मितां नारीं कृपालुर्गान्धिरब्रवीत् ।  
कुरु भद्रे सदा सूत्रं हितं ते कर्तने ध्रुवम् ॥ १० ॥

ध्यायं ध्यायं दशां दीनां बन्धूनां दुःखितोऽभवत् ।  
तदुद्धारमनुध्यायन् विनिद्रोऽगमयन्निशाम् ॥ ११ ॥

यावन्न वेष्टिताः सर्वे बन्धवो मे यथोचितम् ।  
स्थास्यामि स्वल्पवेशोऽहमिति तेन धृतं व्रतम् ॥ १२ ॥

नग्नस्कन्धस्ततः पश्चादाजानुपटवेष्टितः ।  
जनहासमनादृत्य त्यक्तभोगो जितेन्द्रियः ॥ १३ ॥

नगरान्नगरं गच्छञ्छीतोष्णसमवासितः ।  
दुर्दैवं ग्राम्यलोकानां पौरेभ्यः स न्यवेदयत् ॥ १४ ॥

लुप्तधर्मैः किलास्माभिरस्पृश्या इति दूषिताः ।  
निष्कासिताश्च संसर्गादन्त्यजा भयकम्पिताः ॥ १५ ॥

अथ चित्रं किमत्र स्याद्यदि बोरादयः परे ।

अस्मानप्यवमन्येरन्नाफ्रिकानन्त्यजानिव ॥ १६ ॥

अधर्मस्य फलं नूनं दत्तं दैवाज्ञया हि नः ।

तस्मादेव वयं जाता धिकृता राष्ट्रियान्त्यजाः ॥ १७ ॥

अहो दशा दुरन्तेयं नोपेक्ष्या मानुषात्मभिः ।

बहिष्कारोऽन्त्यजानां हि भारतस्यैव लाञ्छनम् ॥ १८ ॥

शूद्रो वा ब्राह्मणो वापि क्षत्रियो वा कृषीवलः ।

देवदृष्ट्या समाः सर्वे विकृतिस्तु नरोद्भवा ॥ १९ ॥

भेदः कृतो मनुष्येण न धात्रा समदर्शिना ।

शीलं चिह्नं सुजातस्य न जातिर्न च जीविका ॥ २० ॥

अतोऽन्त्यजानवज्ञातुं नाधिकारोऽस्ति कस्यचित् ।  
अमी मलिनकर्माहर्हा इत्युक्तिर्ननु किल्बिषम् ॥ २१ ॥

अतस्तेषां समुद्धारो धर्मो गुरुतमो हि नः ।  
तदेव साधनं सम्यग् देशस्योद्धारसिद्धये ॥ २२ ॥

दुराग्रहमिमं तस्मादुत्सृज्य कृतनिश्चयाः ।  
नक्तन्दिवं प्रयस्यामो दीनानां हितकाम्यया ॥ २३ ॥

विद्यालये मठादौ च निषिद्धांस्तानतः परम् ।  
निश्शङ्कं स्वीकरिष्यामो निष्कारणब्रहिष्कृतान् ॥ २४ ॥

इत्युक्त्वा पुनरारेभे वक्तुं कर्पकदुःस्थितिम् ।  
अहो पौरा न विज्ञाता युष्माभिः क्षेत्रिणां दशा ॥ २५ ॥

तद्दारिद्र्यमपाकर्तुं तान्तर्ब ह्येकसाधनम् ।  
अतस्तदुद्यमायैव प्रोत्साहं कर्तुमर्हथ ॥ २६ ॥

धनाढ्या वा दरिद्रा वा समाः सर्वे परस्परम् ।  
अतः स्वार्थं परित्यज्य वर्तन्व धर्मतत्पराः ॥ २७ ॥

स्वदेशोदयकामाश्चेत्स्वत्रान्धवहितेप्सवः ।  
तदवगच्छताग्रे नः शोचनीयामधोगतिम् ॥ २८ ॥

पुरा कस्मादयं देशः प्रख्याताभ्युदयः स्थितः ।  
दारिद्रेणाधुना ग्रस्तः कस्माच्चेति विमृश्यताम् ॥ २९ ॥

परदेशीयवस्त्राणां विधातव्या बहिष्कृतिः ।  
विदेशवसनासक्तिः स्वदेशोद्यमनाशिनी ॥ ३० ॥

पुराऽऽसन्निह निःसङ्ख्याः पटकारा विशारदाः ।

अंशुकैरुत्तमैर्येषां सम्भृतं निखिलं जगत् ॥ ३१ ॥

इतोऽब्दानां शतात्पूर्वं विच्छिन्ना अधिकारिभिः ।

पटकारकराङ्गुष्ठाः कृतास्ते नष्टजीविकाः ॥ ३२ ॥

ध्वस्तोऽनेन विघातेन देशस्योद्यम उत्तमः ।

पराधीना वयं जाता आङ्गलदेशावलम्बिनः ॥ ३३ ॥

अथाङ्गलासुरसाम्राज्ये धर्महीने प्रतिष्ठिते ।

शिल्पानां भारतीयानां विनाशोऽभूच्छनैः शनैः ॥ ३४ ॥

पदे पदेऽधिकारो नो विच्छिन्नः परतस्करैः ।

येन व्यक्तित्वहीनाः स्मो हृतपक्षाः खगा इव ॥ ३५ ॥

नपुंसका वयं जाता हतशस्त्रादिसाधनाः ।

पुंस्त्वापहरणान्नान्यः परं शोच्यो हि विप्लवः ॥ ३६ ॥

सार्धैकशतमब्दानां स्थिता लोकास्तमोवृताः ।

हीना देशाभिमानेन राष्ट्रेनतिपराङ्मुखाः ॥ ३७ ॥

विमानिताः स्वदेशे च विदेशे च तिरस्कृताः ।

अधोमुखाश्च दासत्वान्नस्तिताः पशवो यथा ॥ ३८ ॥

भारताभ्युदयायाऽतः कुरुध्वं दृढनिश्चयम् ।

परदेशीयवस्तूनां विदध्वं च बहिष्कृतिम् ॥ ३९ ॥

नैर्बल्यमुपयास्यन्ति बहिष्कारेण चाङ्गलाः ।

तद्व्यापारे च विश्वस्ते स्वातन्त्र्यं नः सुनिश्चितम् ॥ ४० ॥

स्वादिवस्त्रात्परं वासो नैव धार्यं कदाचन ।  
 स्वार्थत्यागात्स्वदेशार्थं नान्यच्छ्रेयो हि विद्यते ॥ ४१ ॥  
 इत्यादिशन् महात्मासौ देशवन्धून् पुरे पुरे ।  
 प्रोत्साहं हतचेतस्सु लोकेषु समधुक्षयत् ॥ ४२ ॥  
 कोटयो नरनारीणामुपदेशं महात्मनः ।  
 निशम्यापुर्महोत्साहं निष्ठां च देशकर्मसु ॥ ४३ ॥  
 पौरा मोहतमस्सुप्ता जागरित्वा शनैः शनैः ।  
 त्यक्तभोगा अजायन्त मुनेस्तस्यानुयायिनः ॥ ४४ ॥  
 परदेशीयवस्त्राणि निर्दह्य बहवो जनाः ।  
 श्वेतखादिधराः सन्तः सञ्जाता देशसेवकाः ॥ ४५ ॥  
 आरब्धं विविधं शिल्पं युवकैर्व्यवसायिभिः ।  
 गुञ्जनं तन्तुचक्रस्य श्रूयते स्म गृहे गृहे ॥ ४६ ॥



## तृतीयोऽध्यायः

ततो विचारयन् प्रश्नान् ब्रूनेकाग्रमानसः ।

अहिंसा परमो धर्म इति निर्णयमागतः ॥ १ ॥

हिंसां न कोऽपि कुर्वीत मनोवाक्कायकर्मभिः ।

अहिंसयैव सिद्धिः स्यादित्याह स पुनः पुनः ॥ २ ॥

अथ सन्त्रासिते लोके चम्पारण्याभिधे स्थले ।

आङ्गलैः प्रबलोन्मत्तैरुदभूत्कष्टसञ्चयः ॥ ३ ॥

दुःखग्रस्तस्य लोकस्य साहाय्यार्थं जगाम सः ।

प्रतिस्थलं जितात्मायमहितद्वेषवर्जितः ॥ ४ ॥

वित्रस्तं कर्मकृल्लोकं कुस्वामिभ्यो विमोच्य सः ।

न्यवर्तत निजावासं नीतिशास्त्रविशारदः ॥ ५ ॥

ततो जनपदान् कैरानुपयातो विपद्गतान् ।

स्वबान्धवान् समुत्सृज्य विवशान्मरणोन्मुखान् ॥ ६ ॥

एवं स्थिते कथं दातुं मन्दभाग्याः कृषीवलाः ।

दारिद्र्यरक्षसा ग्रस्ताः शक्नुयुर्भूकरं पणम् ॥ ७ ॥

करादानस्य दारिद्र्यं हेतुरासीन्न चान्यथा ।

राजापि सरसः शुष्कात्पयः पातुं न पारयेत् ॥ ८ ॥

एकवर्षावकाशं ते प्रार्थयन्त कृषीवलाः ।

करुणं करदानाय निर्घृणानधिकारिणः ॥ ९ ॥

तद्याचनां तिरस्कृत्य पापाणहृदयास्तु ते ।

कराऽदाने हरिष्यामः क्षेत्राणीति व्यतर्जयन् ॥ १० ॥

शोचनीयां कथामेतामाकर्ण्य स दयानिधिः ।

द्रवीभूतश्चिरं तस्थौ ध्यायंस्तन्मुक्तिसाधनम् ॥ ११ ॥

ततोऽधिकारिणो द्रष्टुं महात्माऽभिजगाम सः ।

वाचोयुक्तिभिरर्थ्याभिः प्रयेते च प्रसादने ॥ १२ ॥

स्वयत्ने विफलीभूते सुवादरपि संयमी ।

अन्यायिनो नृपप्रेष्यान् विरोद्धुं निश्चिकाय सः ॥ १३ ॥

स्वनिश्चयानुरोधेनाऽऽकारयच्च महासभाम् ।

तत्रानेकैरुपन्यासैर्विदधे कार्यनिर्णयान् ॥ १४ ॥

राजभृत्यास्तु दुर्वृत्ताद् व्यरमन्न मनागपि ।

भूयोऽपि कृषिकान् दीनान् बलात्कारैरपीडयन् ॥ १५ ॥

अथ न्याय्यसमाचारो महात्माऽन्वर्थनामकः ।

सत्याग्रहस्य तत्त्वानि व्याचख्यौ ग्रामवासिनाम् ॥ १६ ॥

स्वधर्मं प्रतिपद्यन्वं पुरुषत्वं च रक्षत ।

इत्यब्रवीत्स धर्मात्मा स्ववन्धूनाफ्रिकान् यथा ॥ १७ ॥

राज्याधिकारिणां वर्गे लोकानामहितोद्यते ।

प्रजानामधिकारोऽस्ति बलात्तेषां विरोधने ॥ १८ ॥

एकतश्च स्थितो मानी राजभृत्यो महाबलः ।

अन्यतश्च प्रजावर्गो नतकायो भयार्दितः ॥ १९ ॥

अपमानमिमं सोढुं कथं शक्नुथ बान्धवाः ।

त्यक्त्वाधिकारिणो भीतिमुत्तिष्ठत सर्पौरुपम् ॥ २० ॥

अहिंसका जितक्रोधाः प्रवर्तध्वं स्वकर्मणि ।

शस्त्रास्त्रबलहीनानां बलं सत्याग्रहः परम् ॥ २१ ॥

भङ्क्तव्यं शासनं दुष्टं प्रदातव्यो न भूकरः ।

सोढव्यः सर्वथा दण्डः सत्याग्रहमुपाश्रितैः ॥ २२ ॥

अद्भुतं फलमेतस्य प्राप्स्यामो नचिराद्भुवम् ।

इति प्रोत्साहयन्नाह स गुर्जरकृपीवलान् ॥ २३ ॥

प्रान्तस्यास्य जनः कृत्स्नः सत्यवीर्यादिभिर्गुणैः ।

अनुचक्रे स्वकान्वन्धूनाफिकाखण्डवर्तिनः ॥ २४ ॥

हतगोभूमयश्चापि सत्याग्रहसुनिष्ठिताः ।

ग्राम्यास्तस्थुरनुद्विग्नास्त्यक्तभोगार्थसंपदः ॥ २५ ॥

शासकानां तमश्छन्ने हृदि ज्ञानारुणोदये ।  
 वर्षान्ते प्राप संसिद्धिं सत्याग्रहमहाव्रतम् ॥ २६ ॥  
 करदानासमर्थेभ्यो देयः संवत्सरोऽवधिः ।  
 करदानक्षमेभ्यस्तु परिग्राह्यः करो द्रुतम् ॥ २७ ॥  
 यथास्वं हृतवस्तूनि प्रतिदेयानि सत्वरम् ।  
 इति शासितुराज्ञाऽभूद्यथा लोकैरपेक्षितम् ॥ २८ ॥  
 सर्वतः सफलीभूते गुर्जरेषु महाव्रते ।  
 हर्षविस्मयसङ्कीर्णं प्रजानामभवन्मनः ॥ २९ ॥  
 ग्रामीणाः कैरदेशस्य धैर्यसत्त्वादिसद्गुणैः ।  
 मानास्पदमजायन्त भारतस्याखिलस्य च ॥ ३० ॥  
 कीर्तिस्सत्याग्रहस्यापि प्रसृताऽखिलभारते ।  
 लोकानां मतभेदेऽपि तत्प्रभावः सुमानितः ॥ ३१ ॥

## चतुर्थोऽध्यायः

ततस्तीरे सवर्मत्या नाम सत्याग्रहाश्रमम् ।

महात्मा स्थापयामास सदनं सानुयात्रिकः ॥ १ ॥

सत्यमेव प्रमाणं यन्मनोवाक्कायकर्मभिः ।

तस्मिन् पुण्यनिवासे तद्यथार्थो हि स आश्रमः ॥ २ ॥

अहिंसा सत्यमस्तेयं ब्रह्मचर्यापरिग्रहौ ।

स्वदेशवस्तुनिष्ठत्वमभयं रुचिसंयमः ॥ ३ ॥

अन्त्यजानां समुद्धारो नवैतानि व्रतानि हि ।

भारतोत्कर्षसिद्धयर्थमाश्रमस्य महात्मनः ॥ ४ ॥

निर्ममो नित्यसत्त्वस्थो मिताशी सुस्मिताननः ।

सुकलत्रः शिशुप्रेमी पितेवाश्रमवासिनाम् ॥ ५ ॥

ध्यायन् क्लेशान् स्ववन्धूनां तद्वितैकपरायणः ।

विराजते मुनिर्बुद्धो बोधिद्रुमतले यथा ॥ ६ ॥

साक्षात्सत्यप्रदीपोऽयं दीप्यतेऽखिलभारते ।

स्ववन्धूनामपाकुर्वन् हृदयान्मोहजं तमः ॥ ७ ॥

बलं सर्वत्रलेभ्योऽपि सत्यस्यैवातिरिच्यते ।

सत्यवानबलः श्रेयान् सत्रलात्सत्यवर्जितात् ॥ ८ ॥

तद्ये चरन्ति धर्मेण प्रजा वा राज्यशासकाः ।

समृद्धिर्जायते तेषामन्येषां तु क्षयो ध्रुवः ॥ ९ ॥

इति तत्रभवान् गान्धिराख्याति सहवासिनः ।

अनुयायिजनांश्चान्यान् वचसा लेखतोऽपि च ॥ १० ॥



असङ्ख्यैरद्भुतालोकैः सद्गुणैर्धर्मसञ्चितैः ।

विराजते महात्माऽसौ ताराभिर्गगनं यथा ॥ ११ ॥

महात्मा प्राह —

अधर्ममपि दृष्ट्वा यः प्रतिबन्धुं न वाञ्छति ।

सत्ये सत्यपि यो भीत्या न च तत्प्रतिपद्यते ॥ १२ ॥

क्लीवयोरुभयोश्चापि निष्फलं जीवनं तयोः ।

स्वार्थनाशभयाद्यत्तौ रक्षतोऽनृतजीवनम् ॥ १३ ॥

सहिष्णुरप्यघस्याहं सर्वथास्मि निरोधकः ।

सत्यस्य प्रतिपत्तास्मि भयदस्यापि निश्चितम् ॥ १४ ॥

बलात्कारोऽपि सार्धयान्न चाध्यात्मिकभीरुता ।

अहिंसा निजपापघ्नी दमनी च द्विषामपि ॥ १५ ॥

अहिंसां पालयेन्मर्त्यो धीरो मृत्युमुखेऽपि सन् ।  
 यस्य धैर्यमिदं नास्ति स कुर्वीत बलात्कृतिम् ॥ १६ ॥  
 हिंसामपि समाश्रित्य वरं मृत्युमुखे गतम् ।  
 न पुनः स्वात्मरक्षार्थं कृतं निन्द्यं पलायनम् ॥ १७ ॥  
 करोति मनसा हिंसां स हि भीरुः पलायिता ।  
 आत्मनो मृत्युकातर्यादात्महिंसां करोति च ॥ १८ ॥  
 अस्य सात्त्विकधर्मस्य समुद्धारविधायकः ।  
 शनैः शनैर्बलं प्राप्य दुर्निवारो भविष्यति ॥ १९ ॥  
 अत एव मया दत्तं नाम सत्याग्रहाश्रमः ।  
 सत्यानुयायियुक्ताया विनीतवसतेर्मम ॥ २० ॥  
 इति सत्यादिधर्माणाममोघं बलमद्भुतम् ।  
 वर्णयन् ग्राहयामास व्रतानि सुबहून् गुरुः ॥ २१ ॥

न केनाप्यहमासायं करिष्ये चन्द्रवासरे ।

सम्भाषणमिति प्राज्ञो मौनव्रतमधारयत् ॥ २२ ॥

अतः प्राप्ते गरिष्ठेऽपि कार्ये तं नैव चिक्लिशुः ॥

तस्य व्रतसमाप्तिं तु प्रतीक्षाश्चकिरेऽनुगाः ॥ २३ ॥

अपराधे कृतेऽप्यन्यैः सत्यसारे तदाश्रमे ।

स्वीकृत्य दोषसर्वस्वमुपवासैस्तपस्यति ॥ २४ ॥

आश्रमाद्धहिरन्यत्र लोकानां कलहेऽपि सः ।

स्वमेव कारणं मत्वा तत्कलङ्केन दूयते ॥ २५ ॥

आत्मवत्सर्वभूतानि पश्यतोऽस्य पदानुगाः ।

गुणैः परवशीभूता व्यवर्धन्त सहस्रशः ॥ २६ ॥

सर्वदाप्याचरिष्यामः सत्यादिनवकं व्रतम् ।

इति जातसमुत्साहैः सधैर्यं निश्चितं जनैः ॥ २७ ॥

## पञ्चमोऽध्यायः

अथोत्थितं महायुद्धं स्वराज्येप्सौ जने स्थिते ।

पाश्चात्याखिलदेशेषु प्रभुत्वत्रलगृध्नुषु ॥ १ ॥

जगतः सुव्यवस्थार्थं निर्णेतुं च स्वतां स्वतः ।

संप्रवृत्तमिदं युद्धमिति ख्यापितमाङ्गलैः ॥ २ ॥

यूयं प्राप्स्यथ युद्धान्ते स्वातन्त्र्यं चिरमीप्सितम् ।

साहाय्यं कुरुतास्माकमित्यासीद्राजवाचिकम् ॥ ३ ॥

अथाङ्गलच्छलनिःशङ्को देशकल्याणतत्परः ।

आङ्गलान् सेवितुमारेभे सपक्षानीतिकोविदः ॥ ४ ॥

क्षतलोकस्य सेवार्थं तेन सङ्घो विनिर्मितः ।

युध्यध्वमाङ्गलराष्ट्रार्थं बान्धवा इति चाब्रवीत् ॥ ५ ॥

साम्राज्यस्योपकारे हि भारतस्य हितं स्थितम् ।  
इति मत्वागमद्गान्धिर्देहल्यां युद्धसंसदम् ॥ ६ ॥

स्वार्थलाभमथ त्यक्त्वा सेवका देशवत्सलाः ।  
व्यसृजन् परसंग्रामे निजप्राणान् सहस्रशः ॥ ७ ॥

समाप्ते तु महायुद्धे प्रजामर्दनदुस्सहम् ।  
देशे दास्यमगाद् वृद्धिं स्वातन्त्र्यस्य तु का कथा ॥ ८ ॥

गान्धिश्चक्रे शठैराङ्गुलैर्भारतं प्रेक्ष्य वञ्चितम् ।  
सत्याग्रहसमारम्भमाफ्रिकायां पुरा यथा ॥ ९ ॥

विरम्यतां निजोद्योगादिति लोकान्निवोध्य च ।  
तपोभिर्लङ्घनैर्ध्यानैरहिंसाव्रतमाचरत् ॥ १० ॥

यथावत्प्रस्तुते युद्धे बलात्कारविवर्जिते ।

देहल्यां वणिजां सत्याग्रहिणां च रणोऽभवत् ॥ ११ ॥

वणिक्रपथेषु लोकेषु मिलितेषु कुतूहलात् ।

आग्नेयास्त्राण्यसृज्यन्त राजभृत्यैर्यदृच्छया ॥ १२ ॥

प्रोत्साहयितुमुद्विग्नानहिंसाया दृढव्रते ।

सेवितुं च क्षतान् गान्धिर्देहलीमगमद्द्रुतम् ॥ १३ ॥

निरुद्धे शासकादेशादर्धमार्गे महात्मनि ।

उत्थितस्तीव्रसंरम्भो धृतसत्यव्रतेष्वपि ॥ १४ ॥

प्रव्राजितौ समे काले भारतादेशनायकौ ।

किचल्यूसत्यपालारख्यावमृत्सरनिवासिनौ ॥ १५ ॥

याचमानस्तयोर्मुक्तिं राजप्रतिनिधिं ततः ।

ताडितो जनसंमर्दो रक्षकैः कारणं विना ॥ १६ ॥

रक्षिणामपचारेण क्रोधान्धा जनताऽभवत् ।

आङ्गलान् पञ्च निहत्याथ राजहर्म्याण्यनाशयत् ॥ १७ ॥

आङ्गली प्रमदा काचित्कुद्धलोकैः प्रताडिता ।

रक्षिता त्वितरैः कैश्चिन्नीताऽभून्निर्भयं स्थलम् ॥ १८ ॥

ततो दिनद्वयादाङ्गलो डायरो नाम दुर्नरः ।

महासेनामधिष्ठाय सेनानीर्द्रुतमागमत् ॥ १९ ॥

तत्र चोपस्थिते तस्मिञ्जनवृन्दमपासरत् ।

गृहीताश्च जनाः केचित्पुनः शान्तिः प्रतिष्ठिता ॥ २० ॥

पौराण्डिण्डिमघोषेण समाहूय दुरात्मकः ।

जनयात्राः सभाश्चापि निषेधामीत्यगर्जयत् ॥ २१ ॥

विना मेऽनुज्ञया कोऽपि न गच्छेन्नगराद्बहिः ।

इति च ख्यापयामास नररूपी स राक्षसः ॥ २२ ॥

कृतेऽपि घोषणे तस्मिन्नयुतं तीर्थसेविनः ।

पुरेऽमृतसरे धर्मोत्सवाय मिलितास्तदा ॥ २३ ॥

जाल्यन्वालाख्य उद्याने प्राकारेणावृते किल ।

तत्र तेषूपविष्टेषु गुलिकावृष्टिरापतत् ॥ २४ ॥

आग्नेयसंनिपातोऽयं प्रावर्तत चमूपतेः ।

घोराज्ञया नृशंसस्य विना पूर्वप्रबोधनम् ॥ २५ ॥



बन्दीकृताः स्थले तस्मिन् यात्रिकास्ते भयार्दिताः ।

परस्परं निपीड्योच्चैरक्रन्दन् भयविह्वलाः ॥ २६ ॥

निर्दोषोऽयं जनस्तोम इति ज्ञात्वापि निश्चितम् ।

नैव स्वकर्मणो घोराद् व्यरमत्स पिशाचकः ॥ २७ ॥

यत्र गाढो जर्नोघोऽभूत्तत्रैवास्कन्दमाचरत् ।

इमे लोकाः शरव्यं मे प्रशस्तमिति कत्थनः ॥ २८ ॥

शासता तेन सेनान्या दत्ताऽऽज्ञेति भयङ्करी ।

यत्राक्रान्ताऽऽङ्गली तत्र सर्पेयुरुरसा जनाः ॥ २९ ॥

यः कोऽपि दैवसंयोगाद् घोराज्ञां तामलङ्घयत् ।

हा कष्टं मन्दभाग्योऽसौ ताडितो निर्दयं व्रत ॥ ३० ॥

अध्यापकाश्च शिष्याश्च समाहूता दिने दिने ।

अतिदूरनिवासेभ्यस्तत्केशानामनादरात् ॥ ३१ ॥

अथाज्ञामनु संप्राप्ता गुरुशिष्याः सहस्रशः ।

पैशाचवृत्तिना तेन राजमार्गे प्रताडिताः ॥ ३२ ॥

दारुणानामसंख्यानां पापानां दारुणं फलम् ।

परत्र लप्स्यते दुष्टः काञ्च शङ्का भवेन्ननु ॥ ३३ ॥

घोरकृत्ये कृतेऽप्यस्मिण्डायरेण दुरात्मना ।

साम्राज्याधिकृता नैनं दोषास्पदमजीगणन् ॥ ३४ ॥

प्रत्युतायमभूदज्ञै राजगृह्यैः सुमानितः ।

सज्जनैस्त्वाङ्गुलदेशेऽपि निन्दितश्च तिरस्कृतः ॥ ३५ ॥

Digitized by eGangotri

अयोग्यो ह्यधिकारेण योजितश्चेन्नराधमः ।

नाशं करोति सर्वत्र शस्त्रपाणिः कपिर्यथा ॥ ३६ ॥

तेनापूर्वप्रसङ्गेन गान्धिभूत्वातिदुःखितः ।

कीर्तिमुद्रां नृपाल्लब्धां प्रत्यार्पयत निर्भयम् ॥ ३७ ॥

रवीन्द्रनाथपूर्वा ये मानिताश्चक्रवर्तिना ।

तेऽपि सम्मानमुद्राणां परित्यागमकुर्वत ॥ ३८ ॥

राष्ट्रसंसदि वार्षिक्यां निर्णया विविधाः कृताः ।

महात्मनोऽनुमोदेन नेहरूलज्पतादिभिः ॥ ३९ ॥

आङ्ग्लवस्तुवहिष्कारः प्रत्याख्यानं करस्य च ।

धिकारो राजभृत्यानां धृतमेतदूत्रतत्रयम् ॥ ४० ॥

## षष्ठोऽध्यायः ।

सान्त्वनार्थं ततोऽस्माकं युवराज इहागतः ।

भारतीयास्तु दुःखार्ता औदासीन्येन गुण्ठिताः ॥ १ ॥

मुम्बापुरीं नरेशस्य कुमारे समुपागते ।

सर्वे पौरजनास्तस्थुर्निजोद्यमपराङ्मुखाः ॥ २ ॥

प्रविष्टे नगरं तस्मिन् सार्वभौमकुमारके ।

रथ्याः शून्या अवर्तन्त संवृतानि गृहाणि च ॥ ३ ॥

दुष्कर्मनिरतेष्वेवमयोग्येष्वधिकारिषु ।

राजा वा राजपुत्रो वा पुरा प्रियतमोऽपि सन् ॥ ४ ॥

दृष्ट्या दुःखार्तलोकानां प्रतिभात्यतिगर्हितः ।

अत एव द्विपीवामी जातास्तत्र पराङ्मुखाः ॥ ५ ॥

पारसीका नृपासक्ता आङ्गलेया जनास्तथा ।

स्वागतं राजपुत्राय व्याजहुः स्वार्थतत्पराः ॥ ६ ॥

भारतं शासितुं शक्यं धर्मेणैव हि केवलम् ।

न स्वार्थलोलुपत्वेन न च निर्घृणभावतः ॥ ७ ॥

भिन्नप्रकृतिभिर्येकैर्विदेशे बलमिच्छुभिः ।

ज्ञेया जनमनोवृत्तिः प्रमाणं हि प्रजाहितम् ॥ ८ ॥

अज्ञानाद्भवति द्वैधं द्वैधाद्भवति शत्रुता ।

शत्रुत्वाद्विप्लवो भावी ततो नाशः प्रशासितुः ॥ ९ ॥

मत्ताः स्वार्थप्रधानाश्च वाणिजा आङ्गला इमे ।

संस्कृतिं भारतस्यास्य प्राक्तनीं ज्ञातुमक्षमाः ॥ १० ॥

पुरा भारतवर्षेऽस्मिन् सर्वविद्याकलाश्रये ।

प्रख्याताभ्युदये राजत्याङ्गला अज्ञा इव स्थिताः ॥ ११ ॥

क नः प्राचीन उत्कर्षो वेदशास्त्रादिभूषितः ।  
 क तत्कालदशाऽऽङ्गलानां मृगचर्मैकवाससाम् ॥ १२ ॥  
 स्वभावजं क सौजन्यं भारतस्य हि सात्त्विकम् ।  
 काऽऽङ्गलानां नु पारुष्यमविश्वासोऽसहिष्णुता ॥ १३ ॥  
 जनौ कथमिमौ भिन्नौ स्वभावाच्छिक्षया तथा ।  
 विनानुरागबन्धेन भवेतां सहवर्तिनौ ॥ १४ ॥  
 धर्मकञ्चुकिनां हन्त परद्रव्यापहारिणाम् ।  
 भारतीयाः स्वमौख्येण द्विषामामिपतां ययुः ॥ १५ ॥  
 उच्चावचेषु लोकेषु कष्टं संजायते सदा ।  
 मतान्तरासहिष्णुत्वाद् धर्मद्वेषस्य चोद्भवात् ॥ १६ ॥  
 हिन्दूमुसलमानानां वैरित्वं नाशकारि नः ।  
 पारसीकैश्च विद्वेषो देशोत्कर्षस्य का कथा ॥ १७ ॥

उक्तपूर्वो हि सम्मानो राजपुत्रे प्रदर्शितः ।

आङ्गलैः पारसीकैश्च कुतोऽपि स्वार्थकारणात् ॥ १८ ॥

अथोद्विग्नाश्च संक्रुद्धा भारतस्येतरे जनाः ।

हिन्दूमुसलमीनाश्च पारसीकैर्युत्सत ॥ १९ ॥

अनादृतस्वदेशास्ते पारसीकास्तिरस्कृताः ।

जातिभ्यामितराभ्यां च ताडिताः पशवो यथा ॥ २० ॥

दुष्कर्मणा स्ववन्धूनां महात्माभूद्विलज्जितः ।

नृशंसा डायरप्रख्या इमे हन्तेत्यदूयत ॥ २१ ॥

शान्त्या साधयितुं राज्यमयोग्या मम बान्धवाः ।

इति तत्पापशुद्धयर्थं स्वयं लङ्घनमाचरत् ॥ २२ ॥

## सप्तमोऽध्यायः ।

अथो दिनेषु गच्छत्सु घोरः कलिरुपस्थितः ।

मलवारविभागेषु मोपलाहिन्दुलोकयोः ॥ १ ॥

चतुर्वर्षं हि तज्जन्यमचलन्मूढवृत्तयोः ।

यत्र नाशं गताः व्यर्थं नराः पञ्चशतोत्तराः ॥ २ ॥

यथा यथा प्रजामध्ये जायते भिन्नधर्मतः ।

द्वेषस्तथा तथोत्कर्षो देशस्य परिहीयते ॥ ३ ॥

पारतन्व्याभिभूतस्य देशस्याभ्युदयः कुतः ।

अतः स्वातन्त्र्यमाप्तव्यमैक्यं स्वातन्त्र्यसाधनम् ॥ ४ ॥



अविरोधः परं शस्त्रं परतन्त्रीकृतात्मनाम् ।

तदभावे महौल्लाभो लुब्धस्येव हि शासितुः ॥ ५ ॥

अज्ञानमूलमुत्सृज्य परस्परविरोधनम् ।

युयुत्सून् योजयेद्बन्धून् विनीतो देशसेवकः ॥ ६ ॥

अथाल्पेनैव कालेन चौरिचौराभिधे स्थले ।

महत्सङ्कटमुद्भूतं सत्याग्रहविदूषकम् ॥ ७ ॥

सभायां प्रतिरुद्धायां राज्यतन्त्राधिकारिभिः ।

धृष्टैः कैश्चिददह्यन्त सजीवा राजरक्षिणः ॥ ८ ॥

अयशस्यमिदं कर्म प्रतिकर्तुं प्रशासकाः ।

उपलक्षद्वयं नृणां चिक्षिपुर्वन्धनालये ॥ ९ ॥

अनुष्ठितेऽथ कृत्येऽस्मिन् हाहाकारः समुत्थितः ।

निशम्य तं महात्मासौ विषादं परमं गतः ॥ १० ॥

धृतव्रतोऽपि कालज्ञः प्रमाथश्चाप्रमाथिता ।

यथायोग्यं नु सञ्चार्यावित्यपि व्यमृशत्स्वयम् ॥ ११ ॥

स्वदेश्या भीरुका नेति विप्लवोऽयमसाधयत् ।

प्रमार्थं शक्नुयुः कर्तुमिति गान्धिरमन्यत ॥ १२ ॥

परतन्त्रैर्बलात्कारात्सिद्धिः खलु न लभ्यते ।

शान्तियुक्तो वरं ध्वंसो न जयोऽपि प्रमाथजः ॥ १३ ॥

एवं जानन्नपि प्राज्ञोऽबोधयद्राष्ट्रियाञ्जनान् ।

प्रयोगोऽसहकारस्य त्यज्यतामिति सर्वतः ॥ १४ ॥

निषेधनमिदं श्रुत्वा विस्मितास्ते बभाषिरे ।

परिवर्तननाशोऽस्मादहो नूनं भविष्यति ॥ १५ ॥

तत उग्रे समारब्धे परिवर्तनकर्मणि ।

नतशीर्षाः पुरा लोकाः सद्य एवोन्मुखा बभ्रुः ॥ १६ ॥

उद्धता येऽभवन्नाङ्गलास्ते नम्रत्वमुपागताः ।

मानुष्यं भारतीयानामङ्गीचक्रुस्ततः परम् ॥ १७ ॥

ये पुरा तमसाक्रान्ता देशभक्तिविवर्जिताः ।

जडा दास्यैकनिष्णाता नानाधर्मविभाजिताः ॥ १८ ॥

अलसा मूढविश्वासाः प्राप्य तेऽद्य प्रबोधनम् ।

गता अद्भुतमेकत्वमित्याङ्गूलैरवलोकितम् ॥ १९ ॥

अद्य यावन्मदोन्मत्ता आङ्गला मृदवोऽभवन् ।

तिरस्कृतांश्च देशीयान्नाचीकमन्त वेदितुम् ॥ २० ॥

अन्यदेव हि संजातं भारतं परिवर्तनात् ।

दासभावं मुमुक्षुभ्यस्त्रासमाङ्गलाः प्रपेदिरे ॥ २१ ॥

भाषणस्य कृते गान्धी राजद्रोहीति निश्चितः ।

आत्मसंयमयुक्तोऽपि कारागारे प्रवेशितः ॥ २२ ॥

अश्रद्धेयोऽपि नेतृणां ग्राम्याणां स प्रियोऽभवत् ।

कृष्णस्यैवावतारोऽयमिति तैश्च सुपूजितः ॥ २३ ॥

समदुःखसुखः शान्तः सिद्धार्थ इव मानितः ।

निन्ये वर्षद्वयं कुर्वन् कर्तनं बन्धनालये ॥ २४ ॥

अथ भिन्नमतैः कैश्चिन्नायकैर्नेहरूमुखैः ।

स्वराज्यपक्ष इत्याख्यः सङ्घः एको विनिर्मितः ॥ २५ ॥

वयं लप्स्यामहे राज्यं यथान्यायं च धर्मतः ।

तत्सिद्धयै नेतरोपाय इति तैर्निश्चितं जनैः ॥ २६ ॥

विमुक्ताय द्विवर्षान्ते व्याधिहेतोर्महात्मने ।

मालवीयादिभिर्मुख्यैर्निश्चयोऽयं निवेदितः ॥ २७ ॥

तस्मिन्नाये विरुद्धेऽपि निजाभिमततत्त्वतः ।

स्वराज्यनयवादिभ्यो गान्धिः स्वानुमतिं ददौ ॥ २८ ॥

शस्त्रोपचारनिस्सत्त्वो विषण्णः कार्यनाशतः ।

न्यवर्तताश्रमं शान्तं महात्मा विगतस्पृहः ॥ २९ ॥

## अष्टमोऽध्यायः ।

त्यक्तराष्ट्रीयकार्योऽपि स्वदेशोदयलालसः ।

स्थितः कुर्वन्निजं धर्मं मुनिर्वर्षचतुष्टयम् ॥ १ ॥

लोकाज्ञानं निराकर्तुं सुग्रन्थास्तेन मुद्रिताः ।

ख्यापितानि स्वतत्त्वानि वृत्तपत्रमुखेण च ॥ २ ॥

लौकिका बहवस्तेन लोकोद्धारचिकीर्षया ।

ब्रह्मचर्यादयो धर्मा उपदिष्टाः पृथक् पृथक् ॥ ३ ॥

दीनानामेव कल्याणं परमं ध्यायता सदा ।

महात्मना दिवारात्रं कृतस्तेभ्यः परिश्रमः ॥ ४ ॥

अन्याय्या नियमा हन्त शासकैर्बहवः कृताः ।

न तु केनापि ते मान्या इत्यादिक्षन्त नायकाः ॥ ५ ॥

राज्ये न्याया विधीयन्ते सुव्यवस्थां हि रक्षितुम् ।  
सुखार्थमेव लोकानां न तान् पीडयितुं वृथा ॥ ६ ॥

नियमाश्चेत्प्रणीयन्ते बलाज्जनविमर्दकाः ।  
लोकानामधिकारोऽस्ति प्रभङ्क्तुं तान् हि निर्भयम् ॥ ७ ॥

अधर्म्या यदि सह्यन्ते नियमाः सुचिरं जनैः ।  
तदा विवर्धते तेजः शासितुः स्वार्थकारिणः ॥ ८ ॥

सहमानाश्चिरं त्रासं भारं धुर्या वृषा इव ।  
प्रत्यहं दुर्बला भूत्वा ध्रुवं प्राप्स्यन्त्यधोगतिम् ॥ ९ ॥

हितार्थमेव लोकस्य व्यवस्यति मुनौ सदा ।  
ज्वलत्क्लेशाग्निकुण्डे हि त्रिंशत्कोटिजनाः स्थिताः ॥ १० ॥

अथाङ्गलेयसमायुक्तः सङ्घो भारतमागतः ।

राजनीतिप्रवीणेन सैमनेन स्वधिष्ठितः ॥ ११ ॥

सभासदस्त्रिवर्गेभ्यो वृताः सचिवमण्डलात् ।

उदारोद्यमिनोर्द्वौ द्वौ स्थितिपालस्य च त्रयः ॥ १२ ॥

सञ्जातो दासभावो नः सदोपादाङ्गलशासनात् ।

पुरा ते निर्णयन्तीति प्रतीक्षाश्चकिरे जनाः ॥ १३ ॥

नैकोऽपि भारतीयोऽस्य सङ्घस्य सभिकः कृतः ।

किमतश्चित्रमाङ्गलाश्चेदस्मत्केशपराङ्मुखाः ॥ १४ ॥

सैमनीयस्य सङ्घस्य जिज्ञासोर्भारतस्थितिम् ।

बहिष्कारः कृतो लोकैर्निश्चितं नायकैर्यथा ॥ १५ ॥



सैमनप्रमुखे सङ्घे मुम्बानगरमागते ।

श्मशानमिव साक्षात्तत् कृष्णध्वजमयं बभौ ॥ १६ ॥

बद्धवातायनद्वारां निवृत्तनिखिलोद्यमाम् ।

पुरीं शून्यामपश्यंस्ते दग्धां पाम्पेपुरीमिव ॥ १७ ॥

लोकसान्त्वनकामेन सैमनेन निमन्त्रिताः ।

देस्याः केचिद्विनिर्मातुं कार्यसम्पादिकां सभाम् ॥ १८ ॥

आमन्त्रणमिदं कैश्चिदल्पैरेवोररीकृतम् ।

इतरे तु विदूरस्था अतिष्ठन्निरपेक्षकाः ॥ १९ ॥

बाह्यतः केवलं कृत्वा भारतस्यावलोकनम् ।

परमार्थमविज्ञाय स्वदेशं समितिर्ययौ ॥ २० ॥

पुनः सप्तर्षयस्तेऽमी स्वदेशप्रियकाङ्क्षिणः ।

वृथैव भारतं देशमचिरेण समागताः ॥ २१ ॥

रक्षितं चाङ्गलराज्येन स्वतन्त्रं भारतं भवेत् ।

इतीष्टमाङ्गलैः कैश्चिदुदारैः समदृष्टिभिः ॥ २२ ॥

आङ्गलदेशहितायैव प्रेषिताः पुरुषा इमे ।

ग्रसितुं भारतं वर्षं नापनेतुं तदापदः ॥ २३ ॥

कस्त्यजेन्मानुषोऽपूर्वं स्वेच्छया परमं निधिम् ।

अनायासेन सम्प्राप्तं प्रतिष्ठोत्कर्षकारणम् ॥ २४ ॥

स्वदेशमथ निर्याते तस्मिन्सैमनसप्तके ।

अवृत्तिर्भारते वृद्धा द्वयोः प्रीतेस्तु का कथा ॥ २५ ॥

सैमनाद्या अतस्तेऽपि चक्रगोष्ठ्या निराकृताः ।

भारतीयाङ्गलयुक्ताया आङ्गलसाम्राज्यमन्त्रिभिः ॥ २६ ॥

## नवमोऽध्यायः

अत्रान्तरे महासङ्घो राष्ट्रियो मिलितोऽभवत् ।

कलकत्तापुरेऽसङ्ख्यनरनारीसमाकुलः ॥ १ ॥

राजप्रतिनिधेर्यत्र वाचिता पत्रिकोच्चकैः ।

स्वराज्यमचिराद्भूयं प्राप्स्यथेति प्रसान्त्वनी ॥ २ ॥

एकादशाब्दतः पूर्वं मान्तेगूवाक्यभङ्गतः ।

वञ्चिता आर्विणे पत्रे राष्ट्रिया न विशश्वसुः ॥ ३ ॥

निस्सारं वचनं तस्य विनिश्चित्य महाजनैः ।

पत्रं प्रत्यर्पितं तस्मै पुनर्वञ्चनभीरुभिः ॥ ४ ॥

एकसंवत्सरात्पूर्वं भारतं प्राप्नुयात्पदम् ।

कानडाप्रमुखैर्देशैः सदृशं निजशासने ॥ ५ ॥

जन्मसिद्धाधिकारं चेद्भारतीया न लम्बिताः ।

यतिष्यतेऽखिलो देशः पूर्णस्वातन्त्र्यसिद्धये ॥ ६ ॥

इति सन्दशवाक्यं ते प्राहिण्वन्नाविणप्रभोः ।

देहलीनगरस्थस्य राष्ट्रीयाः सङ्घनायकाः ॥ ७ ॥

प्रतिज्ञा च कृता मुख्यैः स्वराज्यस्याभिकाङ्क्षिभिः ।

सज्जीकर्तुं जनान् सर्वान् धर्मयुद्धाय भाविने ॥ ८ ॥

निश्चित्यैवं पुरोगास्ते स्वाधिकारमभीप्सवः ।

मनोरथस्य संसिद्धिमेकाब्दं प्रत्यपालयन् ॥ ९ ॥

चक्रगोष्ठ्यां वयं सर्वां भारतस्य परिस्थितिम् ।

निर्णेप्यामो यथायोग्यमित्याह प्रभुराविणः ॥ १० ॥

आपातदर्शिनो मुग्धा याथातथ्यमवेदिनः ।

कथमाङ्गलाः प्रवर्तेरन् न्यायतो दुःखितान् प्रति ॥ ११ ॥

चक्रगोष्ठी भवेद्वयर्था सैमनीयसभा यथा ।

इति मुख्या दृढं जञ्जुर्वञ्च्यमानाः पुनः पुनः ॥ १२ ॥

\*खवह्निग्रहचन्द्राब्दे मिलिता प्रथमेऽहनि ।

अन्तिमं निर्णयं कर्तुं लवपुर्यां महासभा ॥ १३ ॥

\*अत्र खवह्निग्रहचन्द्रेतिपदैः सङ्ख्या गृह्यते । तद्यथा-खमाकाशमेकं बह्व्यो दक्षिणाग्निगार्हिपत्याहवनीयास्त्रयः । ग्रहा ख्यादयो नव चन्द्रश्चैक इति । अङ्कानां वामतो गतिरिति सङ्केतमनुसृत्य त्रिंशदुत्तरनवशताधिक-सहस्रसङ्ख्या विवक्षिता भवति ।

प्रेरयन्तो जनान् सर्वाञ्छासनानां व्यतिक्रमे ।  
 स्वयं च तानि भङ्गक्ष्यामो नायकैरिति निश्चितम् ॥ १४ ॥  
 तथापि शान्तिवात्सल्यान्महात्मा नीतिकोविदः ।  
 आङ्गलराज्येन सन्धातुं चकारोचितलेखनम् ॥ १५ ॥  
 प्रार्थयामास पत्रेऽसौ दुष्टशासननिर्हतिम् ।  
 मोचनं च स्वग्रन्थूनां दारिद्र्यव्याधिविप्लवात् ॥ १६ ॥  
 लवणस्य करो निन्द्यो दीनलोकविधातुकः ।  
 निष्कास्य इत्ययाचिष्ट राजप्रतिनिधिं मुनिः ॥ १७ ॥  
 एकादशपदैर्गान्धिर्दासभावस्य कारणम् ।  
 दारिद्र्यस्य च देशस्य व्याचक्षे यथार्थतः ॥ १८ ॥

१४-१५-१६-१७-१८  
 १९-२०-२१-२२-२३

# दशमोऽध्यायः

## गान्धिपत्रम्

महासैन्यनिवेशार्थमाङ्गलैर्भारतशासकैः ।

कृतादतिव्ययाज्जाता निर्धनाः कोटिशः प्रजाः ॥ १ ॥

महान्ति सैन्यवृन्दानि ग्रसन्ते देशसम्पदम् ।

अतः कार्यश्चमूहासः शासकार्थक्षतावपि ॥ २ ॥

येन देशस्य सम्पत्तेः प्रजानां शिक्षणादिषु ।

सुकर्मसु भवान् कुर्याद्विनियोगं यशस्करम् ॥ ३ ॥

लवणं नाम दैवेन दत्तं नृणां यथानिलः ।

अधर्म्यो लवणस्यार्यं करस्तस्मान्निरस्यताम् ॥ ४ ॥

वर्षे वर्षे भवत्येव भूकरोऽप्यधिकाधिकः ।

कुर्वाणो निर्धनौल्लोकान् परतन्त्रांश्च कर्षकान् ॥ ५ ॥

अपसारय दुःखानि लोकानां त्वरितं सखे ।

किं हि कार्यं प्रभुत्वेन विमुखेन प्रजाहितात् ॥ ६ ॥

लोकस्य नाशकं मद्यं फलकार्यपि शासितुः ।

अतः स्वार्थं परित्यज्य सात्त्विकीं बुद्धिमाश्रितः ॥ ७ ॥

निरुन्द्ध विक्रयं तस्य स्वात्मघातुकवस्तुनः ।

स्वामिनः परमो धर्मः प्रजानां हितकारिता ॥ ८ ॥

स्वदेशस्य हितार्थाय निश्चितः कोशमन्त्रिणा ।

आङ्गलनाणकनैमेयो रूप्यमूल्यविवर्धकः ॥ ९ ॥



क्षेत्रभाजां धनाढ्यानामपि लाभकरोऽपि सः ।

बहिर्विक्रयिणां नाशं कर्षकाणां करिष्यति ॥ १० ॥

स्वराज्येन शमं नीते विकारे परशासितुः ।

सुव्यवस्था हि देशस्य स्वयमेव भविष्यति ॥ ११ ॥

देशप्रयोजनव्याजैर्ऋणं भूरि प्रकल्पितम् ।

आरोपितश्च तद्भारो भारतोपरि दुर्वहः ॥ १२ ॥

वृत्तपत्रमुखेणापि तदन्याय्यं प्रकाशितम् ।

उपैक्षि तु तदार्येण यथान्ये क्लेशसञ्चयाः ॥ १३ ॥

अधिकारोऽस्ति लोकस्य मुक्तस्य परनिग्रहात् ।

सूक्ष्मदृष्ट्या विनिश्चेतुमृणारोपस्य धर्म्यताम् ॥ १४ ॥

यद्यधर्म्यं तमारोपं वदेयुः समदर्शिनः ।

तदा तत्प्रकटीकर्तुं प्रजा अर्हन्ति निर्भयाः ॥ १५ ॥

अतः कृताञ्जलिर्याचे सावधानमिमाः सखे ।

चिन्तयेः समदृष्ट्या त्वं देशस्योक्ता मयापदः ॥ १६ ॥

निरङ्कुशाः प्रवर्तन्ते यस्मिन् राज्येऽधिकारिणः ।

शासनं तद्वरं नष्टं प्रजाहितविवर्जितम् ॥ १७ ॥

अतः कार्यं हि राज्यस्य समग्रपरिवर्तनम् ।

जनक्लेशानपाकर्तुमुपायोऽन्यो न विद्यते ॥ १८ ॥

स्वदेशस्य विमोक्षार्थं प्राणैरपि धनैरपि ।

बान्धवा मे करिष्यन्ति प्रयासं प्रबलं ध्रुवम् ॥ १९ ॥

निर्णयश्चक्रगोष्ठ्यास्तु न प्रमाणं भविष्यति ।

पाशवात्मिकशक्त्योर्हि कुतो वादेन निर्णयः ॥ २० ॥

स्वार्थैकतत्परत्वेन क्रियते यदि निर्णयः ।

यद्याङ्गलाश्च प्रवर्तेरन् स्वव्यापारैकवृद्धये ॥ २१ ॥

भारतं दुर्बलत्वेऽपि सञ्चेष्यत्युचितं बलम् ।

पराद्रक्षितुमात्मानं मृत्योरालिङ्गनादिव ॥ २२ ॥

देशसेवाप्रवृत्तानां यूनां साहसिनां गणः ।

अतिप्रसभवृत्तीनां वर्धते हि दिने दिने ॥ २३ ॥

सङ्घोऽयं मूककोटीनामसमर्थोऽपि रक्षणे ।

शासितुः सर्वदा मन्ये भवत्येव भयङ्करः ॥ २४ ॥

दुर्बला ननु गण्यन्ते शान्तिमार्गावलम्बिनः ।

परं सत्याग्रहाद्विद्धि नास्ति तीव्रतरं बलम् ॥ २५ ॥

अतो वस्तद्वलेनैव विरोद्धुं निश्चितं मया ।

आङ्गलीयं हठात्कारं प्रतिरोत्स्यामि तेन च ॥ २६ ॥

तदमोघबलं जानञ्छूद्धया च समन्वितः ।

यदि स्यां विमुखः कार्ये भविष्याम्यतिनिन्दितः ॥ २७ ॥

सत्याग्रहेण बद्धोऽहं भङ्क्ष्यामि नृपशासनम् ।

घोषयिष्ये च सर्वत्र व्रतस्यास्याद्भुतं बलम् ॥ २८ ॥

शान्तिसत्त्वप्रधानोऽपि मार्गोऽयं विषमः परम् ।

न सत्यस्य जयः प्रायः क्लेशाद्घोरतमादृते ॥ २९ ॥

उद्धोष्यते च सद्भावो मया प्रस्तुतकर्मणः ।

यतिष्ये तद्वलेनैव भेत्तुमाङ्गलदुराग्रहम् ॥ ३० ॥

सदुपायेन तेनाहमहिंसैकावलम्बनः ।

जगते दर्शयिष्यामि दुर्नयानाङ्गलशासितुः ॥ ३१ ॥

एकलक्ष्योऽथ चेष्टोकश्वरेद्धिंसाविवर्जितः ।

क्लेशैराद्रींभविष्यन्ति पापाणहृदयान्यपि ॥ ३२ ॥

अहिंसाव्रतबद्धोऽहं राजशासनभङ्गत्तः ।

भवन्तं निरुत्सामि दुर्नयांश्च प्रकाशये ॥ ३३ ॥

अधर्मेष्वपनीतेषु भारतस्य भविष्यति ।

आङ्गलैः सुगमो मार्गो विधातुं मित्रतां पुनः ॥ ३४ ॥

वाणिज्यमेव हेतुश्चेदाङ्गलानां वसतेरिह ।

भारतस्य स्वतन्त्रत्वे कुतस्तेषां विरोधिता ॥ ३५

अतः शासनमन्याय्यं निष्कासयितुमर्हसि ।

विधातुं च सतामेकां संसदं भूरिचेतसाम् ॥ ३६ ॥

जात्यादिग्रहमुक्तानां जगत्कल्याणकाङ्क्षिणाम् ।

येनाङ्गलभारतीयानां मैत्री स्थाप्येत शाश्वती ॥ ३७ ॥

पत्रमेतदनादृत्य यदि स्थास्यसि निर्दयः ।

अधर्मस्य फलं घोरं प्रतीक्षेया ध्रुवं ततः ॥ ३८ ॥

एकादशे दिने चाहं मासस्यास्य सुनिश्चितः ।

राजशासनभङ्गाय प्रस्थास्ये सानुयात्रिकः ॥ ३९ ॥

अधर्म्येषु विधानेषु पापिष्ठो लावणो नयः ।

तस्य भङ्गमतः पूर्वं करिष्येऽहं सहानुगैः ॥ ४० ॥

अन्याय्याह्लोकदृष्ट्यास्मान्नियमादीनघातुकात् ।

यतिष्ये रक्षितुं दीनान् हृतजीवनसंश्रयान् ॥ ४१ ॥

दुष्टशासनमस्माभिः कथं सोढमियच्चिरम् ।

इति विस्मयते लोको दास्यभारततः परम् ॥ ४२ ॥

सज्जोऽस्मि विफलीकर्तुमधिकारं प्रशासितुः ।

निरुद्धे मयि सन्त्यन्ये कार्यदक्षाः सहस्रशः ॥ ४३ ॥

सत्याग्रहप्रशान्तात्मा देशभक्तिप्रचोदितः ।

अधुना भारते लोकः सज्जातो दण्डनिर्भयः ॥ ४४ ॥

संवादं कर्तुकामश्चेन्मया सह सविस्तरम् ।  
देहल्यां भवतः शीघ्रमागमिष्यामि सन्निधौ ॥ ४५ ॥  
न तर्जनाधिया पत्रं मयेदं लिखितं सखे ।  
परन्तु धर्म्यभावेन दुर्विधानरुत्सुना ॥ ४६ ॥  
इदमाङ्गलस्य मित्रस्य हस्तेन प्रहिणोम्यहम् ।  
रेनल्लारव्यस्य दैवेन नियुक्तस्येव कर्मणि ॥ ४७ ॥

---



## एकादशोऽध्यायः

अर्विणस्य महात्मासौ प्रत्यपालयदुत्तरम् ।  
 अतिक्रान्तेऽपि सप्ताहे प्रतिलेखं न चाप सः ॥ १ ॥  
 यथोक्तमथ मासस्य महात्माऽहनि निश्चिते ।  
 निर्जगामाश्रमात्प्रातर्धर्मयात्राचिकीर्षया ॥ २ ॥  
 दण्डहस्तोऽल्पपाथेयी नगस्कन्धोऽल्पवेष्टितः ।  
 साष्टसप्ततिशिष्यश्च प्रतस्थे दाण्डिपल्लिकाम् ॥ ३ ॥  
 सर्वे श्रद्धान्विताः शिष्या अहिंसावलवेदिनः ।  
 यथोक्तकारिणश्चासन् गान्धिनैव स्वयं वृताः ॥ ४ ॥  
 सहानुगैर्महात्मासौ भङ्क्तुं लवणशासनम् ।  
 दूरं सार्धशतकोशं प्रचचालाभि सागरम् ॥ ५ ॥

प्रभाते प्रास्थितं गान्धिं ग्रामीणास्तं दिदृक्षुवः ।

पञ्चक्रोशायते मार्गे विस्मिताः सङ्कुलाः स्थिताः ॥ ६ ॥

नाश्रमं पुनरेष्यामि यावद्देशो न मुच्यते ।

इति तस्य व्रतं ज्ञात्वा लोका वर्त्मन्यजागरुः ॥ ७ ॥

धर्म्येयमन्तिमा यात्रा कर्तव्या सम्प्रदायतः ।

अतः पद्भ्यां चरिष्यामि जगादेति शुचिव्रतः ॥ ८ ॥

पांसुलेनाध्वना गच्छन् विललम्बे प्रतिस्थलम् ।

उपदेष्टुं जनान् सर्वान् प्रस्तुतं कार्यगौरवम् ॥ ९ ॥

बान्धवा अयि वर्तध्वं सत्याग्रहनियन्त्रिताः ।

विधिं क्षारस्य भङ्गस्तेति ग्राम्यलोकानबोधयत् ॥ १० ॥

अधिकारपदान्यार्याः सपदि त्यक्तुमर्हथ ।

इति विज्ञापितास्तेन ग्रामेशास्तानि तत्यजुः ॥ ११ ॥

महात्मा तीरमम्भोधेर्न यावत्प्रत्यपद्यत ।

तावदेवाङ्गलकैङ्कर्यमजहुर्द्विंशताधिकाः ॥ १२ ॥

उपस्थितस्ततो गान्धिश्चत्वारिंशत्तमे दिने ।

दाण्डिग्रामं निरानन्दं लवणक्षेत्रसंयुतम् ॥ १३ ॥

प्रागेव ध्वंसनं कर्तुं नियुक्तैर्ग्रामरक्षिभिः ।

उन्मूलितानि सर्वाणि क्षेत्राणि लवणस्य हि ॥ १४ ॥

महात्मा तत आरेभे क्षारनिष्कर्षमम्बुधेः ।

परःशतानां ग्राम्याणां समेतानां समक्षतः ॥ १५ ॥

गान्धिना शासने भग्ने क्षणात्तदनुयायिनः ।

क्षारन्यासमुपादाय न्यवृतञ्छिविरं निजम् ॥ १६ ॥

दण्डकाष्ठायुधोपेतास्तन्निवासमतर्कितम् ।

रक्षकास्तत आगत्य तेभ्यः सर्वमपाहरन् ॥ १७ ॥

विधिभङ्गोद्यता लोकाः प्रत्यावर्तन्त सागरम् ।

कृत्वा च लवणं भूरि न्यक्षिपंस्तद् गृहे गृहे ॥ १८ ॥

अनिरुद्धस्ततो गान्धिर्विसृज्य पुरुषान् शतम् ।

जगाम ग्राममन्य स च्छेत्तुं लवणशासनम् ॥ १९ ॥

मुम्त्रापुर्यां च तत्काले यथा सर्वासु दिक्षु च ।

क्षारं निष्पादितं लोकैः शासनं भङ्गस्तुमिच्छुभिः ॥ २० ॥

लवणस्य कृतिर्नीता हास्यतामधिकारिभिः ।

अनादृता ततश्चाङ्गलैरुद्धतैरात्ममानिभिः ॥ २१ ॥

क्षारनिष्पादनेच्छाग्रौ प्रसृते वडवाग्निवत् ।

क्रोधो भयं च सञ्जाते शासितुर्मूढचेतसि ॥ २२ ॥

प्रस्थितो धार्सनग्रामं गान्धिरासिध्यतां द्रुतम् ।

इति प्रतिनिधेराज्ञां प्राप्नुवन् ग्रामरक्षिणः ॥ २३ ॥

अथ रात्रौ कराडिस्थः सुखसुप्तः परिश्रमात् ।

मधुमासस्य पञ्चम्यां गान्धिरग्राहि रक्षकैः ॥ २४ ॥

यत्त्वया शासनं भग्नं दण्डार्हस्त्वमतो मतः ।

इति राजनिदेशं ते प्रबोध्यैनमदर्शयन् ॥ २५ ॥

तं रजन्यां तमोमय्यां निन्युः सपदि रक्षिणः ।  
लोकविक्षोभमाशङ्क्य जवात्पुण्यपुरान्तिकम् ॥ २६ ॥

प्रतिपेदे स पुण्यात्मा रक्षितः पुण्यपत्तनम् ।  
चिक्षिपे च ततो नीतो यरोडावन्धनालये ॥ २७ ॥

क्षणेन बन्धुभिः स्निग्धैर्गान्धिरेव वियोजितः ।  
स्वैरचारिष्वनेकेषु गौराङ्गेष्वपराधिषु ॥ २८ ॥

हाहाकारेऽपि सञ्जाते गान्धिवन्धनवार्तया ।  
प्रशस्योऽभवदाचारो लोकानां सुनियन्त्रितः ॥ २९ ॥

महात्मना यथादिष्टं तथा कार्यमकारि तैः ।  
विदेशाम्बरमद्यादिवहिष्कारपुरस्सरम् ॥ ३० ॥

## द्वादशोऽध्यायः

तीव्रसंवेगतो यत्नः क्षारनिर्माणकर्मणि ।

मुम्त्रापूर्यां च सोत्साहैः सत्याग्रहिभिराश्रितः ॥ १ ॥

सर्वात्मना निमग्नोऽभूत्कार्ये तस्मिन्नहर्निशम् ।

एकचित्तो जनः कृत्स्नो निरस्तविषयान्तरः ॥ २ ॥

मिलितो जलधेस्तीरे नराणामुदधिः परः ।

अक्षोभ्यः क्लेशवात्याभिः कार्यगाम्भीर्यदुस्तरः ॥ ३ ॥

वडालाद्वार्सनादारादवस्कन्दः कृतो जनैः ।

क्षेत्रेषु राजकीयेषु लवणस्य जिहीर्षया ॥ ४ ॥

प्रत्यहं शतशो लोका गृहीताः पुररक्षकैः ।

तथापि नरनारीणां श्रेणयः सर्वतोऽचलन् ॥ ५ ॥

अनुभूतं परं कष्टं कारासु बहुभिर्जनैः ।  
अदृष्टपूर्वसङ्केशैर्विभवोत्तरजीविभिः ॥ ६ ॥

क्षारन्यासप्रदेशेषु नरनारीकदम्बकम् ।  
क्षाराकर्षसमुद्युक्तमतिक्रौर्येण ताडितम् ॥ ७ ॥

अहो पूजास्पदं तेषां श्लाघ्यमाचरणं खलु ।  
कृत्स्नधातसहिष्णूनामहिंसाव्रतधारिणाम् ॥ ८ ॥

दण्डप्रहारसंविद्धैर्निर्भयैर्दृष्टपौरुषैः ।  
राष्ट्रीयरुग्णगेहानि पूर्यन्ते स्म क्षतैर्जनैः ॥ ९ ॥

मस्तके ताडिताः केचिदुरसि प्रहृताः परे ।  
केचिद्भग्नस्थिकाश्चान्ये निष्कृष्टोपस्थभागकाः ॥ १० ॥



हतवस्त्राः परे केचिद्रुदे निष्ठुरताडिताः ।

धरण्यां मूर्च्छिताः पेतुः प्रशान्ता देशसेवकाः ॥ ११ ॥

ततो रक्षिभिराकृष्टा भारतीयनरासुरैः ।

कण्टकावृतिषु क्षिप्ताः खातकेषु जलेऽथवा ॥ १२ ॥

अहो नैच्यमचिन्त्यं तद्देशबन्धुविधातिनाम् ।

मूर्च्छित्वानपि हिंसन्तो यदेते न व्यरंसिषुः ॥ १३ ॥

अधर्म्यैव प्रवृत्तिहि शासनस्यास्य दुःसहा ।

निदानं नीचभावस्य तेषां दास्योपजीविनाम् ॥ १४ ॥

दुष्टशासनपाशेन बद्धाः परवशीकृताः ।

निरुद्धदासभावास्ते चरन्ति पशुवृत्तयः ॥ १५ ॥

निसर्गाद्बुद्धिमन्तोऽपि तमसा परिमोहिताः ।

सञ्जाता दुर्गता लोकाश्छिन्नपक्षाः खगा इव ॥ १६ ॥

अज्ञानं भारतस्यैवमपकर्षस्य कारणम् ।

अपकर्षाच्च सम्पन्नो ध्वंस आध्यात्मिको ध्रुवम् ॥ १७ ॥

अथ किं चित्रमज्ञास्ते विकर्मण्यपि योजिताः ।

पशुवद्यदि वर्तेरन् रक्षिणो नष्टबुद्धयः ॥ १८ ॥

के वयं कस्य देशोऽयं कुतोऽस्माकमधोगतिः ।

किं धर्म्यं किमधर्म्यं चेत्यज्ञैरेतन्न चिन्तितम् ॥ १९ ॥

अत्याचारस्य वृत्तान्तो रक्षिवर्गस्य धार्सने ।

प्रसिद्धिं नीयमानोऽपि शासकैरवधीरितः ॥ २० ॥

एवं वन्दीक्रियन्ते स्म लोकास्तावद्दिने दिने ।

अतिघोरमभूद्यावदाङ्गलराज्यं सुदुःसहम् ॥ २१ ॥

अहो उदारसत्त्वानामिदं युद्धं महाद्भुतम् ।

येशुगौतमकृष्णानां सत्त्वोत्कर्षेण सम्मितम् ॥ २२ ॥

अहो सत्याग्रहस्यायं प्रभावः परमोर्जितः ।

यः पाशववल् शत्रोर्ध्रुवं परिभविष्यति ॥ २३ ॥

स्वराज्यैकाग्रचित्तानां मुम्बापुरनिवासिनाम् ।

प्रवृत्तिः शासनं भङ्क्तुमतिभूमिं गताञ्जसा ॥ २४ ॥

निषिद्धेष्वपि सर्वत्र सभासम्मेलनादिषु ।

सर्वतः सम्मिलन्ते स्म राष्ट्रीयः कार्यसाधकाः ॥ २५ ॥

प्रतिरोद्धुं समर्थः कः स्रवन्तीनां समागमम् ।  
सिन्धुसंयोगकामानां तत्समा हि प्रजागतिः ॥ २६ ॥

व्याख्यास्यन्तः सुवक्तारो धर्मयुद्धस्य गौरवम् ।  
कृता वद्धमुखाः सद्यो रुद्धा नीताश्च बन्धनम् ॥ २७ ॥

निर्दोषाः सज्जना एते न्यायभङ्गाभिशंसिताः ।  
परीक्षणार्थमाहूता न्यायागारे परेद्यवि ॥ २८ ॥

गुप्तमावेदितः कृत्यं शासकैर्यच्चिकीर्षितम् ।  
न्यायाध्यक्षोऽददादण्डं निर्दिशन् बन्धनावधिम् ॥ २९ ॥

मण्डलं नरनारीणां व्यापृतानां स्वकर्मसु ।  
निस्सारितं बलान्नित्यं निर्घृणैर्दण्डताडनैः ॥ ३० ॥

देशभक्तो निजप्राणान् मन्यते यस्तृणोपमान् ।

ताडनात्तस्य किं दुःखं बन्धनात्तस्य किं भयम् ॥ ३१ ॥

सेवकेष्वपनीतेषु प्रत्यहं च सहस्रशः ।

कृतमेवेतरैः कार्यं यथादिष्टं महात्मना ॥ ३२ ॥

त्यक्तविद्यालया नैके व्यापृतास्तरुणाः स्थिताः ।

न्यायवादिभिषग्वर्यास्तथा च त्यक्तवृत्तयः ॥ ३३ ॥

यदा यदा मृषाख्यानैर्बलाद्बद्धा हि नायकाः ।

तदा तदा स्थितो लोको गौरवाद्विरतोद्यमः ॥ ३४ ॥

कार्यालयेषु सर्वेषु बद्धद्वारेषु सर्वतः ।

मुम्बापुरी निरुद्योगा भवति स्म पुनः पुनः ॥ ३५ ॥

अथो दिनेषु गच्छत्सु योषितः सत्कुलोद्भवाः ।

आत्मानं राष्ट्रकृत्येषु सानन्दं समयोजयन् ॥ ३६ ॥

नारीणां विविधाः सङ्घा विदुषीभिर्विनिर्मिताः ।

कार्यक्रमप्रचारार्थं राष्ट्रसंसदुपाश्रयाः ॥ ३७ ॥

आसायं प्रातरारभ्य निश्चला योषितः स्थिताः ।

आपणेषु निरुन्धाना विदेशाम्बरविक्रयम् ॥ ३८ ॥

परदेशीयवस्त्राणि बहिष्कुरुत बान्धवाः ।

उपयोगो यतस्तेषां देशनाशस्य कारणम् ॥ ३९ ॥

क्रीणीध्वं खद्वरं वासो दीनानामन्नदायकम् ।

इति ग्राहकलोकांस्ताः प्रार्थयन्ते स्म सेविकाः ॥ ४० ॥

तरुणीनां गणः स्थित्वा मद्यगेहस्य सन्निधौ ।  
परमर्थकरं राज्ञो न्यरुधन्मद्यविक्रयम् ॥ ४१ ॥

अहो मद्यमिदं नूनं बान्धवा आत्मघातकम् ।  
निवर्तध्वमतस्तस्मात्सर्वविध्वंसकारणात् ॥ ४२ ॥

मद्यपानपरित्यागात् क्षीयन्ते सङ्कटानि वः ।  
दीनानां सकुटुम्बानामित्यूचुस्ताः सुराप्रियान् ॥ ४३ ॥

अनादृतास्तरुण्यस्ता ग्राहकैः पानलम्पटैः ।  
शप्ता विक्रयिकैश्चापि स्ववृत्तिमजिहासुभिः ॥ ४४ ॥

सर्वकष्टसहिष्णूनां स्थितानां शौण्डिकायणे ।  
सेविकानां दृढो यत्नः शनैः सफलतामगात् ॥ ४५ ॥

अत्रगम्य सुरासक्ताः प्रचलद्युद्धगौरवम् ।

न्यसनाद्विमुखीभूय मद्यस्थानानि तत्यजुः ॥ ४६ ॥

संववुरापणान् केचिन्मद्यविक्रयजीविनः ।

इतरे स्वार्थनिष्ठास्तु हिंसकां वृत्तिमाचरन् ॥ ४७ ॥

विदेशीयानि वस्त्राणि विहाय नचिराज्जनः ।

वसितुं खद्वरं वासः प्रारभन्त सगौरवम् ॥ ४९ ॥

मुम्बापुर्यचिरेणैव बभूव धवलाम्बरा ।

खद्वरेणैव सर्वेषु वेष्टितेष्वशिरःपदम् ॥ ४९ ॥

बहिष्कारव्रते लोकैर्निश्चितैः सुप्रचारिते ।

आङ्गलानां वस्त्रवाणिज्यं क्षीयते स्म शनैः शनैः ॥ ५० ॥



वाणिज्यस्याङ्गलेयानां भारताश्रयजीविनाम् ।

कुशलैराङ्गलदेशेऽपि क्षयः समवलोक्तिः ॥ ५१ ॥

स्वराज्यकाङ्क्षिभिः कार्यक्रम इत्थं प्रवर्तितः ।

राष्ट्रीयवर्तसंलग्नैः स्वदेहनिरपेक्षिभिः ॥ ५२ ॥

आत्मशक्तिप्रधानेऽस्मिन् युद्धे पशुबलान्वितैः ।

अत्याचाराः कृता आङ्गलैः पृथिव्यां पूर्वमश्रुताः ॥ ५३ ॥

भारते सर्वतो दिक्षु राष्ट्रीय भग्नशासनाः ।

ग्रस्ताः कारान्धकारेण क्षणादेव सहस्रशः ॥ ५४ ॥



## त्रयोदशोऽध्यायः

अथो दिनेषु गच्छत्सु लोकक्षोभ उपस्थितः ।  
 पुरे पेशावरे चापि चौरीचौरानुबोधकः ॥ १ ॥  
 निरुद्धा नायका यावद्वत्सलाः कारणादृते ।  
 क्षुभिता जनता तावत्संयतापि व्रतेन सा ॥ २ ॥  
 गृहीतान् रक्षकैर्नेतृन् देशभक्त्यैव दोषिणः ।  
 तज्जयं घोषयन्नुच्चैर्जनौघोऽनुससार तान् ॥ ३ ॥  
 जनकोलाहलव्रस्तैरथ विप्लवशङ्किभिः ।  
 रक्षिभिः प्रार्थि साहाय्यमाङ्गलसैन्यस्य सत्वरम् ॥ ४ ॥  
 अभ्यापतत् क्षणादेव तज्जनौघे रथद्वयम् ।  
 अन्यस्त्रगुलिकापूर्णं लोकविध्वंसनोद्यतम् ॥ ५ ॥

निर्भये जनवृन्देऽस्मिन् भीषणं तद्रथद्वयम् ।  
अभिदुद्राव वेगेन ध्वंसयत्सुबहूञ्जनान् ॥ ६ ॥

निर्दोषा निहता नैके दारुणायां महापदि ।  
विकीर्णाश्च मृतै रथ्या दग्धैरिव पतङ्गकैः ॥ ७ ॥

तत्रैकस्तुरगारूढः समायानाङ्गलकिङ्करः ।  
मर्दितो रथयोर्मध्ये सत्वरं पञ्चतां गतः ॥ ८ ॥

अथ वीरेष्वनेकेषु विद्वेष्वपि विघातुकैः ।  
निश्चलाः सङ्कुले तस्मिन्नितरे निर्भयाः स्थिताः ॥ ९ ॥

दृष्ट्वा स्वग्रान्धवान् विद्वान् वृद्धा काचिदुपासरत् ।  
हता च गुलिकावृष्ट्या परैः संयोजिता मृतैः ॥ १० ॥

सार्भको जरठः कश्चित्कम्पितो घोरदर्शनात् ।

दृष्ट्वा मृतस्थितान्भूमौ भीतः प्राचलदग्रतः ॥ ११ ॥

बालं रक्षितुकामोऽपि कर्तव्यमविदन् वत ।

प्राविशत्तुमुले तस्मिन् भ्रान्तचित्त इवानले ॥ १२ ॥

कुरुध्वं गुलिकाक्षेपं मयीति करुणं ब्रुवन् ।

नृशंसैस्तद्वचः श्रुत्वा सार्भको हत एव सः ॥ १३ ॥

शकटेषु शवान् सर्वान् राशीकृत्य दुरात्मकाः ।

अनावेद्यैव बन्धुभ्यः काष्ठवच्चिक्षिपुर्जले ॥ १४ ॥

ततो यावत्स विक्षोभो वर्धते स्म जने पुनः ।

तावदाज्ञापिताः क्षेप्तुमाग्नेयास्त्रं घरीवलाः ॥ १५ ॥

आज्ञा सेनापतेर्घोरा सैनिकैस्तैरनादृता ।

परिणामं तृणीकृत्य स्वप्रवृत्तेः सुदारुणम् ॥ १६ ॥

रक्षणार्थं स्वदेशस्य वयं सैन्ये नियोजिताः ।

उपद्रवादमित्राणां न तु हन्तुं स्ववान्धवान् ॥ १७ ॥

सम्पातं न करिष्यामो निःशस्त्रेषु स्वबन्धुषु ।

हन्येमहि वधार्हाश्चेदित्यवोचन् घरीवलाः ॥ १८ ॥

निजाज्ञोल्लङ्घनक्रुद्धस्तत्क्षणात्स चमूपतिः ।

सैनिकानामनेकेषां वधदण्डं समादिशत् ॥ १९ ॥

एकस्तु तेषु वीरेषु यावज्जीवं प्रवासितः ।

सैनिका अवशिष्टाश्च कृताः कारानिवासिनः ॥ २० ॥

सज्जनाः खलु ते पूज्यास्त्यक्तस्वातन्त्र्यजीविताः ।

परिहर्तुं स्वबन्धूनां बन्धं देशप्रयासिनाम् ॥ २१ ॥

राष्ट्रीयाणां वशे न्यस्य लोकानाङ्गला गताः पुरात् ।

अचिरात्तु न्यवर्तन्त सविमानाः ससैनिकाः ॥ २२ ॥

निषिद्धेऽपि हठादाङ्गलैर्निष्क्रमे नगराद्बहिः ।

कृतमुल्लङ्घनं कैश्चित्ततो रुद्धाश्च नायकाः ॥ २३ ॥

प्रस्थिता लोकयात्राय स्वानुकम्पाप्रदर्शिनी ।

पेशावरस्य रथ्यासु जयघोषं वितन्वती ॥ २४ ॥

आरब्धो गुलिकाक्षेपो जर्नौघे सैनिकैः पुनः ।

जनाः सप्त न्यहन्यन्त बहवश्च परिक्षताः ॥ २५ ॥

इति पेशावरस्याभूत्संहारोऽतिभयावहः ।

प्रलयान्तेऽप्यविस्मार्यो महाक्लेशादितैर्जनैः ॥ २६ ॥

किमुत्तरं प्रदास्यन्ते शासका दुष्टबुद्धयः ।

स्वकर्मणां परे लोके येशुकिस्तानुवर्तिनः ॥ २७ ॥

किं धर्मेण प्रभोर्येशोस्त्यक्तासोः प्राणिनां कृते ।

तदौदार्यविरुद्धं चेद्वर्तेरन्ननुयायिनः ॥ २८ ॥

पुण्याचारेऽभ्युपेतेऽपि येशुकिस्तानुयायिभिः ।

कथं नु शासकैरित्थं परं दौरात्म्यमाश्रितम् ॥ २९ ॥

कैस्तवेदेन किं कार्यं दशाज्ञाभिश्च किं फलम् ।

को वाऽर्थश्चरितैः पुण्यैर्येशुकिस्तमहात्मनः ॥ ३० ॥

किं वा धर्मोपदेशेन प्रार्थनामन्दिरेण वा ।

किं च पातेन जानुभ्यां किं वा ध्याननिमीलनैः ॥ ३१ ॥

किं दृष्टान्तरुदारैस्तैः किं येशोः कीर्तितैर्गुणैः ।

सत्यदानदयाधर्मक्षमाश्रुतिमुखैरपि ॥ ३२ ॥

ईश्वरस्य वयं पुत्रा इति नित्याभिमानिनः ।

कथं कापटिका एते विशेषयैशुमन्दिरम् ॥ ३३ ॥

कैस्तधर्मप्रसारार्थमायान्तीहोपदेशकाः ।

आङ्गला भारतं वर्षमिति किं न विडम्बना ॥ ३४ ॥

किं पुनः शिक्षयेयुस्ते येशुधर्मस्य बोधकाः ।

सौम्यवृत्तीञ्जनानत्र हिन्दुधर्मानुसारिणः ॥ ३५ ॥



वरं यदि यतेरंस्ते परिवर्तयितुं स्वकान् ।

रोगिणामनिवार्या हि चिकित्सा न त्वरोगिणाम् ॥ ३६ ॥

लोभः परधनस्यापि व्याधिरित्येव गण्यते ।

अनेन व्याधिना ग्रस्ताः पाश्चात्त्या वृद्धिलालसाः ॥ ३७ ॥

व्याधेरस्माद्धि जायन्ते व्याधयोऽन्ये महोल्बणाः ।

ते पुनः क्रमशो नाशमुपनेष्यन्ति रोगिणः ॥ ३८ ॥

स्वदेशे सुखहीनस्सन् विदेशं स्वीकरोति यः ।

न तेन फलमेष्टव्यं देशयोरुभयोरपि ॥ ३९ ॥

भारते नानुरक्ताश्चेच्छासकाः पक्षपातिनः ।

तेषामवस्थितेस्त्र हेतुः स्वार्थैकनिष्ठता ॥ ४० ॥

येशुना बोधितो धर्मो भारते न हि नूतनः ॥

स ह्यनादिः समुद्घुष्टो वेदशास्त्रैः सनातनैः ॥ ४१ ॥

येशोः पूर्वमसौ जातः सिद्धार्थो नाम भास्करः ।

अज्ञानतिमिरं हर्तुं जगतो निजतेजसा ॥ ४२ ॥

किं चित्रं भारतीयाश्चेदाचरेयुः सुसंयताः ।

धर्मनिष्ठां यथातत्त्वं सत्याग्रहनियोधने ॥ ४३ ॥

वरं स्वार्थपरा आङ्गलाः शिक्षेरन् यदि भारतात् ।

सहिष्णुत्वमनौपम्यं पाश्चात्येषु यदश्रुतम् ॥ ४४ ॥

जगतः शिक्षणायेदं कल्पते युद्धमद्भुतम् ।

यदस्यामोघतत्त्वानि न्यदर्शिषत कार्यतः ॥ ४५ ॥

## चतुर्दशोऽध्यायः

अल्पमात्रे गते काले सञ्जातं घोरसङ्कटम् ।  
 सोलापुरे प्रभुत्वस्य लाञ्छनं शासितुः परम् ॥ १ ॥  
 मद्यपानं निराकर्तुं राष्ट्रीयैः कार्यनिष्ठितैः ।  
 तालीद्रुमेषु कृत्तेषु कुप्यन्ति स्माधिकारिणः ॥ २ ॥  
 आज्ञानुवर्तिभिस्तेषामारब्धं राजपूरुषैः ।  
 प्रहर्तुं निर्घृणं काष्ठैः खर्जूरीतरुघातिनः ॥ ३ ॥  
 विक्षोभितैर्जनैर्यात्रा प्रस्तुता महती पुनः ।  
 शासितुर्दुष्कृतं घोरं प्रतिपेद्गुं समन्ततः ॥ ४ ॥  
 हतोऽस्मिन् लोकविक्षोभे रक्षी दैवेन कश्चन ।  
 राजहर्म्याण्यदह्यन्त केनापि तुमुले तथा ॥ ५ ॥

निक्षिप्ते तद्वधारोपे जनौघेष्वधिकारिभिः ।

रक्षार्थं तैः समाहूतमाङ्गलसैन्यं पुरान्तरात् ॥ ६ ॥

लब्धपूर्णाधिकारैश्च सैनिकैः स्वैरवृत्तिभिः ।

अत्याचाराः कृता घोरा इतिहासेषु दुर्लभाः ॥ ७ ॥

स्वेच्छया गुलिकाक्षेपस्तैः कृतोऽनपराधिषु ।

जनस्यापहृतं वित्तं धर्षिताश्च कुलाङ्गनाः ॥ ८ ॥

बलात्कारपरिक्षुब्धैरथ दुर्नयपीडितैः ।

प्रतिरुद्धो जनैर्मार्गे राजभृत्यवहो रथः ॥ ९ ॥

जनौघरथयोर्मध्ये तदा स्तम्भ इव स्थितः ।

धनश्रेष्ठीति विख्यातो नायको लोकमानितः ॥ १० ॥

संवदेयं जनैर्यावत्सान्त्वयेयं च कोपितान् ।

निर्गम्यतां द्रुतं तावदित्याङ्ग्लान् स उपादिशत् ॥ ११ ॥

विक्षोभितो जनौघश्च श्रेष्ठिना सान्त्वितः शनैः ।

साहाय्येन वयस्यानां त्रयाणां सहचारिणाम् ॥ १२ ॥

सान्त्वयित्वा जनस्तोमं रक्षितेष्वधिकारिषु ।

कृतघ्नैः सवयस्योऽयं राजकीयैरदूष्यत ॥ १३ ॥

रक्षकस्य निहन्तारश्चत्वारोऽमी जना इति ।

मिथ्याभिशंसनाक्षिप्ता निरुद्धास्तेऽधिकारिभिः ॥ १४ ॥

एवं तेष्वभियुक्तेषु लोकमान्येषु नेतृषु ।

सञ्जातो भारते वर्षे हाहाकारो यतस्ततः ॥ १५ ॥

धर्मशास्त्रेण किं कार्यं किं न्यायेन प्रयोजनम् ।  
क्रियते कुप्रयोगश्चेत्प्रभुत्वस्याधिकारिभिः ॥ १६ ॥

का प्रतिष्ठा हि धर्मस्य निर्दोषा यदि दूषिताः ।  
न्यायाध्यक्षैश्च किं तैर्वा ये चरेयुरधर्मतः ॥ १७ ॥

निरागसोऽपि चत्वारः ख्यापिता अपराधिनः ।  
तत्पुर्या दण्डपालेन प्रत्यैक्षन्तान्त्यनिर्णयम् ॥ १८ ॥

चतुर्षु दह्यमानेषु प्राणसंशयवहिना ।  
अदोषास्ते विमुच्यन्तामिति लोका यथाचिरे ॥ १९ ॥

तथाप्यनादृता तेषां बन्धमुक्त्यभिकाङ्क्षिणाम् ।  
प्रजात्रासोद्यतैर्याच्छा दुष्टराज्याधिकारिभिः ॥ २० ॥

अथ मासेषु गच्छत्सु चत्वारो दैवविप्लुताः ।

मुम्बापुरीमनीयन्त विचारायान्तिमाय ते ॥ २१ ॥

आसीद्वर्मसभा युक्ता चतुर्भिर्न्यायदर्शिभिः ।

तेषामाङ्गलास्त्रयश्चान्यो गोविन्दाख्यः स्वदेशजः ॥ २२ ॥

इमे त्रयोऽपि निर्दोषाश्चतुर्थे त्वल्पसंशयः ।

इति निर्णय आचख्ये गोविन्देन हि तत्त्वतः ॥ २३ ॥

देशीयप्राङ्निवाकस्य निर्णयस्समदर्शिनः ।

तत्सहायैरवज्ञातो मोक्तुमेताननिच्छुभिः ॥ २४ ॥

न्यायाध्यक्षोऽथ गोविन्दः करालप्रतिनिर्णयात् ।

नाशक्नोद्रक्षितुं साधून् देशवन्धून्नागसः ॥ २५ ॥

अपराधिन इत्याङ्ग्लैर्निश्चिते न्यायदर्शिभिः ।

वधदण्डः समादिष्टश्चतुर्णामपि चन्दिनाम् ॥ २६ ॥

का नाम गणना प्राणैर्देस्यानां परशासितुः ।

वरं हि तस्य ते नष्टा न जीवन्तो विरोधिनः ॥ २७ ॥

तेनान्यायेन सञ्जातो महाक्षोभः समन्ततः ।

निर्दोषिरक्षणाशक्तं तप्यते स्म च भारतम् ॥ २८ ॥

दुरात्मन्याङ्ग्ले राज्ये न्याय एवं विधीयते ।

यस्यार्थः केवलं पीडा प्रजानां न तु रक्षणम् ॥ २९ ॥

एकोऽपि वस्तुतो न्यायो द्विविधः स्यात्प्रयोगतः ।

आङ्ग्लायैकः सदोषाय देस्यायैको निरागसे ॥ ३० ॥



किं कार्यं परराज्येन सततं पक्षपातिना ।

हितेप्सुना सवर्णानां देशजानां विधातिना ॥ ३१ ॥

पाश्चात्त्येषु ह्यनेकेषु कृतघातेष्वनेकदा ।

न्यायो व्यनक्ति केनापि व्याजेन किल सौम्यताम् ॥ ३२ ॥

अर्थे तु भारतीयस्य न्यायो भिन्नप्रकारकः ।

शङ्कालवोऽपि पर्याप्तो यदाक्षेप्तुमनागसम् ॥ ३३ ॥

अनेनैव प्रकारेण भारतीयाः सहस्रशः ।

बन्धनं वापि दण्डं वा निर्दोषा अपि लम्बिताः ॥ ३४ ॥

धिग् राज्यं यन्न जानीयात् सत्यासत्यविवेचनम् ।

निजोत्कर्षमदोन्मत्तः कुतः कर्मफलं स्मरेत् ॥ ३५ ॥

किं वा श्रेयः प्रतीक्ष्येत स्वार्थिनः परशासितुः ।

भारते यः स्थितोऽप्यस्मिन् स्वदेशाभिमुखः सदा ॥ ३६ ॥

## पञ्चदशोऽध्यायः ।

यथा यथा प्रजापीडा गता वृद्धिं तथा तथा ।

क्रमो राष्ट्रियकार्यस्य परां कोटिसुपागतः ॥ १ ॥

राष्ट्रीयसंसदध्यक्षैरनुमत्या सभासदाम् ।

युद्धसङ्घाः प्रतिस्थानं यथाविधि विनिर्मिताः ॥ २ ॥

अध्यक्षाधिष्ठिताश्चैते साङ्गोपाङ्गत्रलोर्जिताः ।

कृत्स्नराष्ट्रीयकार्याणामनुयोज्याः प्रकल्पिताः ॥ ३ ॥

जनप्रस्थानहेतोर्वा सभामेलनतोऽपि वा ।

ध्वजारोपनिमित्तं वा लवणस्य कृतेऽपि वा ॥ ४ ॥

दूषितो युद्धसङ्घश्चेत्तदा राज्याधिकारिभिः ।

अध्यक्षः सपरीवारः क्षिप्यते स्म हि बन्धने ॥ ५ ॥

निषिद्धास्त्रपि संसत्सु समवेयुर्दिवानिशम् ।  
राष्ट्रकार्योद्यता लोकाः सर्वेषु नगरेष्वपि ॥ ६ ॥

अथैकस्मिन् रवेर्वारे मुम्बापुर्यामजायत ।  
अत्याचारः परं गह्वो रक्षोवृत्त्यनुरूपकः ॥ ७ ॥

मिलिता युद्धसङ्घेस्मिन्नीतेऽवन्तिकया स्त्रिया ।  
ध्वजारोपणकार्यार्थं नरनार्यः सहस्रशः ॥ ८ ॥

कार्येऽमुष्मिन्निषिद्धेऽपि दारुणैरधिकारिभिः ।  
सत्याग्रहपरैर्लोकैः स निषेधो निराकृतः ॥ ९ ॥

समाप्ते ध्वजकार्येऽथ तत्रस्था सङ्घनायिका ।  
अवन्तिका निरुद्धाभूत् प्रसभं राज्यशासकैः ॥ १० ॥

सङ्घर्षोऽथ महाञ्जातो मुम्बापुर्या सुविश्रुतः ।

रक्षिणां दण्डहस्तानां देशसेवाजनस्य च ॥ ११ ॥

सेविकाभ्यो यदा हर्तुं न शक्नु राष्ट्रियध्वजान् ।

रक्षिणः पशुतुल्यास्ते प्रहर्तुं ताः समुद्यताः ॥ १२ ॥

रक्तस्रावाप्लुताश्चापि पताकानां स्वबालवत् ।

अकुर्वन् रक्षणं यावन्मुमूर्च्छुर्देशसेविकाः ॥ १३ ॥

सहावन्तिकया क्षिप्ताः कारायां काश्चिदङ्गनाः ।

अन्या नीतास्तमोमग्न्यां रजन्यां निर्जनं वनम् ॥ १४ ॥

विसृष्टास्तत्र सन्नायो विविधक्लेशपीडिताः ।

भीषिताश्च नरव्याघ्रैर्निरन्नाश्च निराश्रयाः ॥ १५ ॥

दशक्रोशविदूरस्थाद् भयानकवनस्थलात् ।

स्वगेहं निर्भयं पद्भ्यां न्यवर्तन्त सहिष्णवः ॥ १६ ॥

अनेन कर्मणा तेषां दुष्टानां राज्यरक्षिणाम् ।

घोरवासरमित्येव स्मर्यतेऽद्यापि तद्दिनम् ॥ १७ ॥

प्रोत्साहकाः सुवक्तारो येऽहर्निशमुपादिशन् ।

लोकान् स्वदेशवात्सल्यं क्षिप्ताः कारालयेषु ते ॥ १८ ॥

ताड्यमानेष्वपि स्वैरं क्रूरैर्लोकेषु रक्षिभिः ।

अज्ञादाङ्गणमाजग्मुर्नरनार्यः सहस्रशः ॥ १९ ॥

दण्डं वा बन्धनं वाऽपि लाठिप्रहरणं तथा ।

स्वराज्यैकमनस्कत्वादमन्यन्त तृणाय ते ॥ २० ॥

यथा यथा हि कारासु क्षिप्ता लोकास्तथा तथा ।

पदं बन्दीकृतैर्मुक्तं स्पर्धयान्यैरधिष्ठितम् ॥ २१ ॥

एवं सङ्ख्या गरिष्ठाभूद् वन्दिनां देशसेविनाम् ।

झटित्यशीतिसाहस्रं प्रमुखा वन्दिनः कृताः ॥ २२ ॥

कलेवरं वशीकर्तुं समर्थोऽपि प्रशासकः ।

निश्चितानां महोत्साहमपहर्तुं न शक्नुयात् ॥ २३ ॥

अलं शमयितुं दीपं बालोऽपि श्वासलेशतः ।

निर्वापयितुमर्कस्य ज्योतिस्तु प्रभुरस्ति कः ॥ २४ ॥

मिन्धात्प्रायेण मल्लोऽपि शिलास्तम्भं बृहत्तरम् ।

कल्पान्तेऽपि न शक्तः स्याद्वक्रीकर्तुं मनागपि ॥ २५ ॥

जलमुत्कथितं चापि पुनर्गच्छति शीतताम् ।

मनस्तु क्षुभितं नृणां न निवर्तेत लक्ष्यतः ॥ २६ ॥

शक्यो वारयितुं चापि कथंचिद्वडवानलः ।

न तु मोहयितुं शक्यः सकृज्जागरितो जनः ॥ २७ ॥

अत एव प्रबुद्धास्ते महोत्साहप्रचोदिताः ।

देशकार्यपथे जग्मुर्भारतीयाः पुरः पुरः ॥ २८ ॥

---

## षोडशोऽध्यायः ।

अधर्म्या नियमास्तस्मिन् काले केचिद्विनिर्मिताः ।  
प्रजास्त्रासयितुं भूयः क्रूरै राज्याधिकारिभिः ॥ १ ॥

परदेशीयवस्त्राणां विक्रयस्य निरोधकाः ।  
दोषिणः कल्पिता नूतनशासनस्य प्रभावतः ॥ २ ॥

नियमोल्लङ्घनश्चेति वीराः स्वार्थपराङ्मुखाः ।  
प्रत्यहं शतशो रुद्धा देशसेवासमुद्यताः ॥ ३ ॥

एवं नानाप्रकारेण जनेषु त्रासितेष्वपि ।  
कार्यमेकफलासङ्गं प्राचलद्विरतिं विना ॥ ४ ॥

दृष्ट्वा निश्चयमेतेषां धन्यानां देशसेविनाम् ।  
स्वार्थलुब्धो वणिग्लोकश्लक्ष्णकर्मोपचक्रमे ॥ ५ ॥



तद्विक्रयाद्विरंस्याम इत्याश्रुत्यापि वञ्चकाः ।

प्राहिण्वन् परवस्त्राणि रजन्यां नगरान्तरम् ॥ ६ ॥

कापट्यं वणिजां बुद्ध्वा तद्वाणिज्यं रुरुत्सवः ।

कुमाराः सैनिका रात्रौ सावधानमजागरुः ॥ ७ ॥

ततस्साहसमाश्रित्य छद्मजीवी वणिग्जनः ।

प्रजिघाय स्ववाणिज्यं यन्त्रयानैरहन्यपि ॥ ८ ॥

सैनिका अचलोत्साहा रथानां शिस्थिरे पुरः ।

विदेशवस्त्रपूर्णानां तद्विक्रयरुरुत्सया ॥ ९ ॥

दर्शितापूर्वधैर्यैस्तैस्तरुणैर्देशसेवकैः ।

आत्मानं धर्षितं मत्वा प्राकुप्यन्नधिकारिणः ॥ १० ॥

शयितानामुपर्येव रथाः सम्भारसम्भृताः ।

वाह्यन्तामिति पापात्मा दण्डपालः समादिशत् ॥ ११ ॥

दारुणे शासने तस्मिन् प्रवृत्ते चाप्यशेरत ।

पुरस्ताद्यन्त्रयानानां निर्भया देशसेवकाः ॥ १२ ॥

अथैकस्मिन् दिनेऽनर्थः सञ्जातोऽतिभयङ्करः ।

कारणं यस्य घोराज्ञा नृशंसस्याधिकारिणः ॥ १३ ॥

वावुर्नाम युवा कश्चित्साहसी तनुजो गणोः ।

गमनोन्मुखयानाग्रे दण्डवत्पतितो भुवि ॥ १४ ॥

रक्षकैरप्यपाकृष्टः पशुकर्षं पशूपमैः ।

अशेत स युवा भूमौ रथस्याग्रे कृताञ्जलिः ॥ १५ ॥

Library Sri Pratap College  
Srinagar

स सारथिः पराधीनो देहस्योपर्यवाहयत् ।

रथं तस्य कुमारस्य चूर्णयन्नग्रमस्तकम् ॥ १६ ॥

याने तस्मिन्नतिक्रान्ते सञ्जज्ञे सम्भ्रमो महान् ।

परिवत्रुः समन्ताच्च गाणवं देशसेवकाः ॥ १७ ॥

देहस्योपर्यतिक्रान्ते यानेऽस्मिन्नपि घातुके ।

नानशन् गणुपुत्रस्य प्राणा वीरस्य कृत्स्नशः ॥ १८ ॥

मूर्च्छितस्तरुणो नीतो दयाद्रैर्देशवन्धुभिः ।

गेहं गोकुलदासेन कल्पितं रोगिणां कृते ॥ १९ ॥

तस्योत्तरक्रियायाः प्राक् स्थापितः प्रेतमन्दिरे ।

आनिशान्तं शवस्तस्य दर्शनाय दिदृक्षुभिः ॥ २० ॥

अथाजग्मुर्जना रात्रौ मन्दिरं तत्सहस्रशः ।

गणपुत्रमलङ्कृतुं गन्धपुष्पसरादिभिः ॥ २१ ॥

तं युवानं नमश्चक्रुर्वृद्धाश्च तरुणैः समम् ।

आशिषश्चावदन्नार्यः स्पृशन्त्यस्तत्पदद्वयम् ॥ २२ ॥

अन्येद्युरनु तं जग्मुः श्मशानं शतशो जनाः ।

महावीरगतेर्योग्यं मानं तस्य चिकीर्षवः ॥ २३ ॥

किं धनैरसुभिः किं वा स्वदेशार्थमनर्पितैः ।

इतीव शासितुं लोकान् स युवा जीवितं जहौ ॥ २४ ॥

उदारं चरितं तस्य हर्षविस्मयदुःखदम् ।

सत्याग्रहस्य शत्रुभ्योऽप्यदर्शयत सारताम् ॥ २५ ॥

विक्रयात्परवस्त्रस्य ततः प्रभृति वाणिजाः ।

केचिद्विरम्य सम्भारान् मञ्जूषासु न्यवेशयन् ॥ २६ ॥

अतिष्ठन् पूर्ववत्केचित्स्वदेशार्थपराङ्मुखाः ।

राक्षसा मानुषाकाराश्छद्मसाधनतत्पराः ॥ २७ ॥

अहो एते दुराचारास्तिरस्कारास्पदं व्रत ।

अस्पृष्टं हृदयं येषां संस्कारैः शुभकर्मणः ॥ २८ ॥

तुरगश्वादयो मूका व्यञ्जयन्ति स्वचक्षुषा ।

दुःखाभिभूतमालोक्य स्वामिनं शोकमात्मनः ॥ २९ ॥

मानवीयगुणोपेतैर्वरं सद्गन्धतुण्डैः ।

न वणिग्भिस्तु सम्पर्को नरैरपि पशूपमैः ॥ ३० ॥

जाड्योपहतचेतस्त्वं नृणां निर्लज्जकर्मणाम् ।

रुणद्धि सुतरां वृद्धिं देशस्यापि तु नाशकम् ॥ ३१ ॥

भारभूता भुवः सन्ति प्रेततुल्या नरा इमे ।

स्वार्थैकतत्परत्वेन देशस्यैव विनाशकाः ॥ ३२ ॥

वरं ते नैव जाताः स्युर्देशकल्याणघातुकाः ।

प्रवृत्तिस्तामसी येषां देशदासत्वकारणम् ॥ ३३ ॥

परेभ्योऽपि स्वदेशीयाः शत्रवस्ते महत्तराः ।

इति चेतसि कर्तव्यं देशमुक्तिमभीप्सुभिः ॥ ३४ ॥

परस्य निर्जयात्पूर्वं स्वार्थमग्रान् वणिग्जनान् ।

देशभक्ता वशीकुर्युः सदुपायेन केनचित् ॥ ३५ ॥

किंनिमित्तं निरोद्धव्यो विदेशाम्बरविक्रयः ।

इति बोधयितव्यास्ते वचनैः सोपपत्तिभिः ॥ ३६ ॥

लोकाः परयुगे वद्धा बालेभ्योऽप्यबलाः किल ।

रोदनेनं जयेद्बालो दासस्तु न कथञ्चन ॥ ३७ ॥

प्रति शत्रुमशक्तानां बलमेकं हि केवलम् ।

परवस्त्रबहिष्कारः परं सत्याग्रहायुधम् ॥ ३८ ॥

अस्यायुधस्य माहात्म्यं न बुद्धमखिलैर्जनैः ।

सन्त्येव केचिदद्यापि सत्याग्रहविनिन्दकाः ॥ ३९ ॥

स्यार्थत्यागमुदाराणां चाक्षिपन्ति परेऽधमाः ।

सङ्ख्या त्वेषां विमूढानां हीयते दैवतः जनैः ॥ ४० ॥

सत्याग्रहस्य माहात्म्यं यदुक्तं गान्धिना पुरा ।

तेन तत्संशयालुभ्यः पुनश्च विशदीकृतम् ॥ ४१ ॥

देशसेवक एकैकः सोत्साहमवबोधयेत् ।

देशवन्धूः विमूढांस्तान् सत्याग्रहसुर्वेभवम् ॥ ४२ ॥

कार्यमेतन्हाकष्टं कामं भवतु दुर्गमम् ।

तथापि न बलु त्याज्यं सुधीरेर्देशसेवकैः ॥ ४३ ॥

सुगमं यत्तु कार्यं स्यात्फलतो लघु तद्भवेत् ।

दुर्गमं चापि स्कार्यं पुष्पाति फलगौरवम् ॥ ४४ ॥

अजरा तस्य कर्तिः स्याद्येन मूढस्य चेतसि ।

तत्त्वं निरूढिमागेतं सुवचोभिः सयुक्तिकैः ॥ ४५ ॥



उत्पादयितुकामश्चेदुत्साहं बन्धुमानसे ।

निस्पृहः स चरेन्नित्यं स्वयं निरभिमानतः ॥ ४६ ॥

राजायं विभवाढ्योऽयं क्रैस्तोऽयं पारसीयकः ।

नेमे शक्या निरुत्साहाः परिवर्तयितुं जनाः ॥ ४७ ॥

इति मत्वा न भेतव्यं देशसेवां चिकीर्षुभिः ।

दासभावपरिक्लिष्टैरवलम्ब्या हि धीरता ॥ ४८ ॥

श्रुत्वापि वचनं युक्तं जनश्चेद्विमुखः स्थितः ।

भग्नशो न भवेत्तेन देशभक्तो मनागपि ॥ ४९ ॥

हरेद्यौक्तिकवादेन विकल्पान् मन्दचेतसाम् ।

यावच्च नाप्नुयात्सिद्धिं जह्यात्कार्यं न सेवकः ॥ ५० ॥

पुनः पुनः कृतो यत्नः प्रबोधाय जडात्मनाम् ।  
न सिद्ध्यति कर्तव्या समाजात्तद्विहितः ॥ ५१ ॥  
बहिष्कारं कृते तेषामाशु शुद्धिर्भविष्यति ।  
दृढेन व्यवसायेन कष्टमेव समुत्तरेत् ॥ ५२ ॥

---

## सप्तदशोऽध्यायः ।

दिनैरथ व्यतिक्रान्तेरुध्यन्ताधिकारिभिः ।

राष्ट्रीयपरिवर्तेऽस्मिन् देशभक्ताः सहस्रशः ॥ १ ॥

अदण्ड्या अपि चत्वारः सोलापुरनिवासिनः ।

वधाज्ञाविषयीभूताः स्थिता मृत्युप्रतीक्षिणः ॥ २ ॥

भारतेनापि कृत्स्नेन तन्मोक्षे प्रार्थितेऽपि च ।

प्रापिता एव ते हन्त साधवो यमसन्निधिम् ॥ ३ ॥

अन्यायेऽस्मिन् कृते जातः क्षोभः सर्वासु दिक्ष्वपि ।

तत्रापि बोर्सदग्रामे भयोत्पादी विशेषतः ॥ ४ ॥

आसील्लीलावती नाम कुलीना गतभर्तृका ।

त्यक्तस्वार्था स्वदेशार्थं परार्थव्रतचारिणी ॥ ५ ॥

मुम्यापुर्था पितुर्गेहं सुखावासं विसृज्य सा ।  
प्रयाता वोर्षदग्रामे वस्तुं सत्यानुगैः सह ॥ ६ ॥

ग्रामीणेषु परं स्निग्धा सौम्यवृत्तिः सुभाषिणी ।  
पर्यश्रमदहोरात्रं स्वयंसेवकमध्यगा ॥ ७ ॥

श्रुत्वा सा वधवृत्तान्तं सोलानगरवन्दिनाम् ।  
बभूवातिसमुद्विग्ना सन्नारी समदुःखिता ॥ ८ ॥

निषिद्धास्वपि यात्रासु प्रस्थानं समयोजयत् ।  
नैकग्राम्याङ्गनाभिः सा सम्मानार्थं निरागसाम् ॥ ९ ॥

प्रस्थानस्य स्वयं नेत्री धीरा लीलावती ततः ।  
यथा वितर्कितं पूर्वं गृहीता रक्षकैर्हठात् ॥ १० ॥

रक्षिमण्डपमानीतां दुरात्मा रक्षकाधिपः ।

पप्रच्छ तां बहून् प्रश्नान् चिकीर्षुर्दारुणां व्यथाम् ॥ ११ ॥

किं ते नाम पिता कस्ते कुतः प्राप्ताऽसि दुर्मुखि ।

इति सा रक्षिणा पृष्टा यथार्हं प्रत्युवाच तम् ॥ १२ ॥

पृष्टा पुनः पितुर्वृत्तमभया सोत्तरं ददौ ।

प्रष्टव्यं भवता नेदं न पित्रा कार्यमस्ति वः ॥ १३ ॥

एवमुक्तस्तया कोपी गर्हमाणो नराधमः ।

लज्जामानविहीनश्च कपोले तामताडयत् ॥ १४ ॥

दृष्ट्वा तामविरुन्धानां सहमानां च दुष्कृतिम् ।

वृद्धमन्युः पुनः सार्ध्वीं प्रजहार खलाधमः ॥ १५ ॥

प्रहारैरवसीदन्ती मूर्च्छिता निपपात सा ।

हठान्नीतापरेद्युश्च प्रातः कारालयं द्रुतम् ॥ १६ ॥

अचिरादेष वृत्तान्तो राक्षसीयस्य कर्मणः ।

प्रससर्प प्रतिग्रामं तनौ सर्पविषं यथा ॥ १७ ॥

अथ गह्वो बलात्कारः पृथिव्यामपुराश्रुतः ।

उद्विग्नग्राम्यलोकेषु विक्षोभमुदपादयत् ॥ १८ ॥

नियोगोऽसौ सभारोधी निरस्तश्च दिनैस्त्रिभिः ।

लीलावत्याश्च मानार्थं प्रस्थानं निश्चितं जनैः ॥ १९ ॥

निर्दिष्टदिवसे चाथ सार्धसाहस्रयोषिताम् ।

स्तोमो युवतिवृद्धानां बोर्सदग्राममभ्यगात् ॥ २० ॥

Digitized by eGangotri

लीलावत्या जयोद्घोषं प्रतिध्वनिविमूर्च्छितम् ।  
कुर्वाणः प्राविशत्सङ्घो ब्रोर्सदस्य महापथम् ॥ २१ ॥

विशाले महिलाव्यूहे समवेयुषि निर्भयम् ।  
तस्थुरग्रे वयोवृद्धाः पश्चाद्युवतयोऽखिलाः ॥ २२ ॥

व्यवस्थिता यथायोग्यं प्रारभन्त सदङ्गनाः ।  
उद्गरीतुं जयोद्घोषं देशसख्यः कुलस्त्रियः ॥ २३ ॥

क्षणादभ्यापतद् दूराददृश्यत सगर्जनम् ।  
आग्नेयास्त्रैश्च दण्डैश्च सन्नद्धं रक्षिणां बलम् ॥ २४ ॥

राज्याधिकृतदासास्ते प्रधावन्तोऽतिवेगतः ।  
भीषणाकृतयः प्रापुर्ग्राम्यस्त्रीजनसन्निधिम् ॥ २५ ॥

अपि दास्यश्च वेश्याश्च स्वस्वगेहानि गच्छत ।

स्तन्यं वा दत्त डिम्भेभ्यः सन्तर्पयत वा विटान् ॥ २६ ॥

न किञ्चिदिह कार्यं वस्त्वरितं गम्यतामितः ।

गोष्ठकेषु करीषाणि कुरुध्वं च यथोचितम् ॥ २७ ॥

अथ चेन्न निवर्तध्वे परं ताडनमाप्स्यथ ।

इत्यनेकैर्दुरालापैर्दुष्टास्तेऽतर्जयन्त ताः ॥ २८ ॥

अनादृत्य दुरुक्तानि निर्भयाः सपताङ्गिकाः ।

घोषयन्त्यः स्थिता नार्यो जयशब्दं पुनः पुनः ॥ २९ ॥

शान्तवृत्तिषु तास्वेवं स्थितासु नरराक्षसाः ।

अभ्यद्रवन् सवेगं ते ग्राम्यस्त्रीजनमध्यतः ॥ ३० ॥



मदोन्मत्ता नरा एते ध्वजानपजिहीर्षवः ।

निर्घृणं ताडयामासुर्वृद्धाश्च तरुणीरपि ॥ ३१ ॥

प्रहृता अपि मानिन्यो न जग्मुः शरणं शठान् ।

परं मुमूर्षवो भूत्वा शिष्यिरेऽवाङ्मुखं भुवि ॥ ३२ ॥

उरसा पीडयन्त्यस्ताश्छिन्नयष्टीन् ध्वजांस्ततः ।

न्यपतन्निश्चला नार्यः सहमाना व्यथां पराम् ॥ ३३ ॥

अग्न्यस्त्राणां विकुण्ठाग्रैः कश्चित्पृष्ठे विमर्दिताः ।

इतराश्च नितम्बेषु पादुकाभिः प्रताडिताः ॥ ३४ ॥

सहमाना निराक्रोशमसह्यामपि वेदनाम् ॥

शिष्यिरे निश्चलाः सर्वा बोर्सदस्य वराङ्गनाः ॥ ३५ ॥

तरुण्यः पार्ष्णिभागस्थाः सहन्ते स्म महाव्यथाम् ।  
काश्चिद्वेणीभिराकृष्टाः पादैरन्या दुरात्मभिः ॥ ३६ ॥

याः पुनः स्तनयोर्मध्ये ध्वजान्नायों जुगूहिरे ।  
कुट्टितास्ता नरैर्नीचैर्निपेतुर्मूर्च्छिता भुवि ॥ ३७ ॥

इतरास्तु पराभूता व्यकीर्यन्त पृथक् पृथक् ।  
विद्राविताः सफूत्कारं रक्षिभिश्च भयानकैः ॥ ३८ ॥

ग्रामाधिकारिणां मुख्या आहूता रक्षकैस्ततः ।  
मूर्च्छितं योषितां वृन्दमपनेतुं स्थलान्तरम् ॥ ३९ ॥ ॥

बलात्कारस्थलं तच्च कोलाहलसमन्वितम् ।  
राज्याधिकारिणः प्रापुः केनचिद्भिषजा सह ॥ ४० ॥

उपचारेण नार्यस्ताः पुनः संज्ञां विलम्बिताः ।

देहक्लेशार्दिताश्चापि न जहुर्ध्वजरक्षणम् ॥ ४१ ॥

दातुकामाञ्जलं नार्यः प्राहुस्तानधिकारिणः ।

तृषयापि वरं मृत्युर्न तु पानमरेः करात् ॥ ४२ ॥

प्रत्युत्तरमिदं दत्त्वा दासेभ्यो नृपतेश्च ताः ।

वीराङ्गनाः स्वगेहानि वोर्सदीयाः पुनर्ययुः ॥ ४३ ॥

अचिरेणाहमाज्ञप्ता राष्ट्रियैर्वान्धवैस्ततः ।

प्रेक्षितुं वोर्सदीयानां क्षतस्त्रीणां दशां स्वयम् ॥ ४४ ॥

प्रस्थिताहमतः शीघ्रमङ्गनात्रयसङ्गता ।

उषःकालेऽपरेद्युश्च प्रापं भाद्रणपल्लिकाम् ॥ ४५ ॥

अपश्यं योषितो नैकाः क्लेशार्ता भाद्रणे तथा ।

निर्भग्नमस्तकाः काश्चिद्भिन्नाङ्गच्यथिताः पराः ॥ ४६ ॥

पर्याटिषं प्रतिग्रामं सह पत्न्या महात्मनः ।

पांसुदूषितमार्गेण गाढदुर्भिक्षशंसिना ॥ ४७ ॥

प्रेक्षितं बोसदस्याथ चतुःशालं मया पथि ।

यत्र स्वधर्मतः प्रापुरचिरात्कीर्तिमङ्गनाः ॥ ४८ ॥

त्रिसृष्टेषु निवासेषु ग्रामीणैस्त्यक्तकर्मभिः ।

न कोऽपि ददृशे तस्मिन् ग्रामे रक्षिजनादृते ॥ ४९ ॥

नातिदूरे स्थलादस्माद् ग्राममन्यं वयं गताः ।

निवेशं चक्रिरे यत्र त्यक्तगेहाः कुटुम्बिनः ॥ ५० ॥

सविस्तरं न आख्याता कथा शिविरवासिभिः ।

अत्याचारस्य गर्ह्यस्य यथावृत्तं हि बोर्षदे ॥ ५१ ॥

अल्पमात्रक्षता नार्यो वर्त्मनि प्रेक्षिता मया ।

प्रत्यायान्त्यः सरितीराज्जलपूर्णघटान्विताः ॥ ५२ ॥

वर्यं ततोऽभ्यगच्छाम ग्राममन्यं बृहत्तरम् ।

यत्र नैका वसन्ति स्म योषितः क्षतविक्षताः ॥ ५३ ॥

अहो मया महद् घोरं ग्रामेऽस्मिन्नवलोकितम् ।

यदपश्यमहं नारीर्मर्माङ्गेष्वमि हिंसिताः ॥ ५४ ॥

उरसि प्रहृताः काश्चित्परावृत्तकराः पराः ।

इतराश्च क्षतोपस्था हन्त साक्षान्मयेक्षिताः ॥ ५५ ॥

निश्चिताभिः सुयोपिद्भिः पीडिताभिरपि स्वयम् ।

स्वागतं कृतमस्माकमादरेण तितिशुभिः ॥ ५६ ॥

देशभक्तिं विलोक्यासामद्भुतां च सहिष्णुताम् ।

योषितामृजुवृत्तीनामभूमाकुलविस्मिताः ॥ ५७ ॥

प्रस्थानाय नियुक्ताश्चेदपि भूयो गमिष्यथ ।

इति पृष्टा मया नार्यः सोत्साहं मामवादिषुः ॥ ५८ ॥

प्रस्थानं यदि कार्यं नः श्वोऽपि सञ्जा वयं स्थिताः ।

सकृदेव हि नश्यन्ति न पुनर्द्विः शरीरिणः ॥ ५९ ॥

जातस्य चेद् ध्रुवो मुत्युर्देशकार्ये वरं मृतिः ।

जीवनं न तु दासस्य देशद्रोहविधायिनः ॥ ६० ॥

निशम्य वचनं तासामद्भुतं विस्मिताऽभवम् ।

अत्यशेरत यस्मात्ता धैर्येण पुरुषानपि ॥ ६१ ॥

उरोभागक्षतामेकामपृच्छमहमङ्गनाम् ।

ध्वजः किं न त्वया त्यक्तो रक्षितव्येऽपि चात्मनि ॥ ६२ ॥

सा च ग्राह पताकेयं नासा ग्रामस्य कीर्तिता ।

कथं भद्रे त्यजेयं तां स्वयं ग्रामनिवासिनी ॥ ६३ ॥

देशभक्तिरपूर्वेयं स्वार्थत्यागोऽद्भुतस्तथा ।

ग्राम्याणां खलु पूजार्हो न तज्ज्ञानं न तद्धनम् ॥ ६४ ॥

स्वराज्यनिष्ठता तासां महोत्साहश्च योषिताम् ।

हेपयेत्सुबहून् पौरान् कातरान् स्वार्थतत्परान् ॥ ६५ ॥

ग्रामाद् ग्राममगच्छाम कृत्स्नेऽपि दिवसे वयम् ।

शृण्वत्यस्तां कथामेकां पश्यन्त्यश्वेतराः क्षताः ॥ ६६ ॥

अथ चास्तमिते भानौ न्यवर्तामहि भाद्रणम् ।

अनुकम्पाकुलात्मानः शोचनीयविलोकनात् ॥ ६७ ॥

कृतो मया महान् यत्नः प्राप्तया नगरीं पुनः ।

लोकान् ज्ञापयितुं वृत्तं दुःखदं स्वयमीक्षितम् ॥ ६८ ॥

अतिवृत्तमिदं सम्यग् विचार्यमिति याचितः ।

अनाद्यत्य प्रजाक्रन्दमुदासीनः स्थितोऽर्विणः ॥ ६९ ॥

बलात्कारोऽपि सोढव्यः पृथिव्यामश्रुतोऽपि सन् ।

दासत्वग्रस्तदेशस्य क्षमाया नापरा गतिः ॥ ७० ॥



## अष्टादशोऽध्यायः ।

सारं सत्यव्रतस्येदं तितिक्षा नाम निश्चला ।  
स्वातन्त्र्यमनयैव स्यादिति श्रद्धा महात्मनः ॥ १ ॥

अशक्यमपि सम्भाव्यमवाप्तुं दृढनिश्चयैः ।  
चरितैर्नरवीराणां दृढीकृतमिदं पुरा ॥ २ ॥

दिवसैरथ गच्छद्भिर्विक्षोभे वृद्धिमागते ।  
मुच्यन्तां वन्दिनो मुख्या इत्यासीद्राजशासनम् ॥ ३ ॥

निर्दिष्टेऽथ दिने गान्धिर्विजितात्मा व्यमुच्यत ।  
बन्धनाद्बान्धवैरन्यैः सह म्लानैश्चिरं वत ॥ ४ ॥

निशायाश्चरमे यामे दर्शनार्थं महात्मनः ।  
मुम्बापुर्यां जनैर्मार्गः सङ्कुलोऽभूत्सहस्रशः ॥ ५ ॥

तदागमप्रतीक्षेषु नागरेष्वर्धरात्रतः ।

प्रत्युपस्येव पुण्यात्मा पुण्यपुर्याः समागमत् ॥ ६ ॥

उद्गृणत्सु सहस्रेषु जयधोषं महात्मनः ।

स्मिताननः स आरूढो यन्त्रयानं कृताञ्जलिः ॥ ७ ॥

दिव्यवैभसम्पन्नं स्वागतं तन्महात्मनः ।

लोकपूज्यस्य सत्कीर्तेर्नृपतेरपि दुर्लभम् ॥ ८ ॥

बहिरन्तश्च सङ्कीर्णं तस्यासीद्वासमन्दिरम् ।

जनौर्धैर्जयघोषेण नन्दद्भिस्तं दिदृक्षुभिः ॥ ९ ॥

यदागच्छं महात्मानं द्रष्टुकामा तदालयम् ।

मणिमन्दिरनामानं दृष्टोऽसौ पर्युपासितः ॥ १० ॥

वृत्तान्तवाहकैः कैश्चिन्नानाप्रश्नोत्तरेप्सुभिः ।

चित्रकर्मोद्यतैश्चित्रं वर्णयद्भिर्महात्मनः ॥ ११ ॥

विविधैर्युवकस्तोमैर्देशसेवापरायणैः ।

दर्शनार्थं च संप्राप्तैर्मद्वदन्यैः परःशतैः ॥ १२ ॥

अद्भुतं तस्य माहात्म्यं शास्ति यत्किल भारतम् ।

विभूतिः कापि सा दिव्या न शक्तिः खलु मानुषी ॥ १३ ॥

सात्त्विका ये गुणाः पूर्वं कृष्णेनाभिहिताः स्वयम् ।

ते सर्वे निवसन्त्यस्मिन्नृवरे पुण्यकर्मणि ॥ १४ ॥

निक्षिप्तं विधिना तेजस्तस्मिन् गान्धौ महात्मनि ।

जन्मभूमिं तमोग्रस्तां विद्योतयितुमात्मनः ॥ १५ ॥

न परं भारतं वर्षं विदूरा अपि भूमयः ।

भासिताः सत्यदीपेन ज्वालितेन महात्मना ॥ १६ ॥

लोकधर्मपरिग्लानेर्नृपधर्मस्य च क्षयात् ।

सञ्जातः सर्वतः क्षोभो लोकाश्चासन् विपद्गताः ॥ १७ ॥

तस्माद्धर्मनाशाय प्रशान्तेः स्थापनाय च ।

गान्धिरूपेण भगवानवतीर्णः किमु स्वयम् ॥ १८ ॥

\*

\*

\*

\*

सत्यं विजयतां लोके

मुक्तं भवतु भारतम् ।

नन्दन्तु सुखिनः सर्वे

देशजाश्च विदेशजाः ॥ १९ ॥

इति क्षमायाः कृतिषु सत्याग्रहगीता समाप्ता ।

## शुद्धिपत्रम्

| पृष्ठम् | पङ्क्तिः | अशुद्धम्          | शुद्धम्          |
|---------|----------|-------------------|------------------|
| ९       | १०       | जलाभावात्त        | जलाभावात्तु.     |
| ५३      | ३        | सन्दश ...         | सन्देश ...       |
| ७४      | ७        | प्रवृत्तिहि       | प्रवृत्तिर्हि    |
| ९७      | ७        | दुरात्मन्याम्बूले | दुरात्मन्याद्गले |
| १२६     | ८        | माङ्गेष्वभि       | माङ्गेष्वपि      |

